

സബ്മിഷൻ

(1) തിരുവനന്തപുരം ലാ കോളേജിലെ സംഘർഷം

പ്രതിപക്ഷ നേതാവ് (ശ്രീ. വി. ഡി. സതീശൻ): സർ, വളരെ ഗുരുതരമായൊരു വിഷയം ഈ സഭയിലും അതുപോലെ സർക്കാരിന്റെയും ശ്രദ്ധയിൽപ്പെടുത്താൻവേണ്ടിയാണ് അടിയന്തരമായി ഈ സബ്മിഷൻ അനുമതി ചോദിച്ചത്. ഇന്നലെ രാത്രി ഈ തിരുവനന്തപുരം നഗരത്തിലെ ഗവൺമെന്റ് ലാ കോളേജ് യൂണിയന്റെ ഉദ്ഘാടനം ആയിരുന്നു. രാത്രി 8 മണിക്ക് കെ.എസ്.യു.-ന്റെ യൂണിറ്റ് ജനറൽ സെക്രട്ടറിയായ ആഷിഖിനെയും മറ്റൊരു ഭാരവാഹിയായ നിധിനെയും കോളേജിലെ എസ്.എഫ്.ഐ.-ക്കാർ ക്രൂരമായി ആക്രമിച്ചു. ഈ മർദ്ദനംകണ്ട് ഓടിയെത്തിയ കെ.എസ്.യു.-ന്റെ യൂണിറ്റ് പ്രസിഡന്റ് സഫ്ന യാക്കൂബ് എന്ന പെൺകുട്ടിയെ ചവിട്ടി നിലത്തിടുകയും നിലത്തുകൂടി വലിച്ചിഴച്ച് കൂട്ടംകൂടിനിന്ന് ക്രൂരമായി മർദ്ദിക്കുകയും ചെയ്തു. 19-20 വയസ്സുള്ള ഒരു പെൺകുട്ടിയാണ്. പെൺമക്കളുള്ളവരെങ്കിലും ഞാൻ ഈ പറയുന്നതൊന്ന് ശ്രദ്ധിക്കണം. മകളെ കോളേജിലേയ്ക്ക് പഠിക്കാൻ പറഞ്ഞയച്ചിട്ട് രാഷ്ട്രീയ പ്രവർത്തനമുണ്ടായിരുന്നെങ്കിലും പേരിൽ കുറെപേർകൂടി 19-20 വയസ്സുള്ള

ഒരു പെൺകുട്ടിയെ വലിച്ചിട്ട് ചവിട്ടിക്കൂട്ടുമ്പോൾ അതിനെ ന്യായീകരിക്കാൻ നിൽക്കരുത്. അതിനുശേഷം രാത്രി, ഇവരെ ആശുപത്രിയിൽ കൊണ്ടുചെന്നപ്പോൾ അവിടെ എഴുപതോളം പേർ വന്ന് ഈ ആൺകുട്ടികളെയും പെൺകുട്ടികളെയും വീണ്ടും ക്രൂരമായി ആക്രമിച്ചു. ഇന്നലെ രാത്രി 12.30- ന് രണ്ടാംവർഷ വിദ്യാർത്ഥികൾ താമസിക്കുന്ന പൊട്ടക്കുഴി ആദർശ് നഗറിലെ ഒരു വീട്ടിൽച്ചെന്ന് ആ ഏഴ് കുട്ടികളെയും ക്രൂരമായി ആക്രമിച്ചു. അതിലൊരു ആൺകുട്ടിയുടെ തലയിൽ ആ വീട്ടിലുണ്ടായിരുന്ന തേപ്പുപെട്ടിവച്ച് ഇടിച്ച് അയാളെ ബോധരഹിതനായാണ് മെഡിക്കൽ കോളേജ് ആശുപത്രിയിൽ പ്രവേശിപ്പിച്ചത്. എന്തൊരു ക്രൂരതയാണ്; ഇന്നലെ കട്ടപ്പന ഗവൺമെന്റ് കോളേജിലെ രണ്ടാംവർഷ മലയാളം വിദ്യാർത്ഥിനിയായ ഗായത്രിയെ ഇതുപോലെതന്നെ ഇലക്ഷൻ വോട്ട് എണ്ണി പുറത്തേക്ക് വരുമ്പോൾ ക്രൂരമായി മർദ്ദിച്ചു. എനിക്ക് ഏറ്റവും വലിയ സങ്കടം ഉണ്ടായത്, ലാ കോളേജിൽ ഈ അതിക്രമം നടന്നത് പോലീസുംകൂടി നോക്കി നിൽക്കുമ്പോഴാണ്. ഇന്നത്തെ മലയാള മനോരമ പത്രത്തിൽ നോക്കിയപ്പോൾ, 'ടെക്നോപാർക്ക് ഉദ്യോഗസ്ഥനും മകനും എസ്.എഫ്.ഐ. നേതാവിന്റെ മർദ്ദനം'. ഒരു എസ്.എഫ്.ഐ.

പ്രവർത്തകൻ അച്ഛനെയും മകനെയും താക്കോൽവച്ച് അടിച്ചു. അയാളെക്കുറിച്ച് പറയുന്നത്, '2021 മേയ് 14-ന് കുളത്തൂർ ജംഗ്ഷനിൽവെച്ച് അസുഖം ബാധിച്ചുകിടക്കുന്ന മാതാപിതാക്കൾക്ക് ഭക്ഷണം വാങ്ങാൻ പോയ കോൺഗ്രസ്സ് പ്രവർത്തകനെ തടികൊണ്ട് അടിച്ചു ഗുരുതരമായി പരിക്കേൽപ്പിക്കുകയും കോൺഗ്രസ്സ് പ്രവർത്തകന്റെ നിലവിളി മൊബൈൽ ഫോണിൽ പകർത്തി സാമൂഹിക മാധ്യമങ്ങളിൽ പോസ്റ്റ് ചെയ്യുകയും ചെയ്തു ആളാണ് എസ്.എഫ്.ഐ. പ്രവർത്തകൻ. ഇന്നലെ ഫോർട്ട് പോലീസിൽ ആശ്ചര്യം ഒരാളെ പിടികൂടി. പോലീസ് മർദ്ദനമേറ്റ് ഓട്ടോ ഡ്രൈവറുടെ നട്ടെല്ലു തകർന്നു. മിനിഞ്ഞാന്ന് രാത്രി ഒരു ഉത്സവപ്പറമ്പിൽ ഡാൻസ് ചെയ്തു എന്നതിന്റെ പേരിൽ ഒരു ദളിത് യുവാവിനെ കൊണ്ടുപോയി ക്രൂരമായി മർദ്ദിക്കുന്ന ചിത്രം മാധ്യമങ്ങളിൽ വന്നു. അപ്പോൾ പോലീസ് ആക്ട് ചെയ്യും; ആരുടെ നേരെയാണ്? പാവങ്ങളുടെ നേരെ ആക്ട് ചെയ്യും. ഓട്ടോ ഡ്രൈവറുടെ നട്ടെല്ലു ചവിട്ടിതകർക്കാൻ, ദളിത് യുവാവിനെ ക്രൂരമായി മർദ്ദിക്കാൻ.... ഈ പെൺകുട്ടിയെ മർദ്ദിക്കുന്നത് പോലീസ് നോക്കി നിന്നു. ഇതാണോ ശരി; നേരത്തെ ഗാന്ധി യൂണിവേഴ്സിറ്റി ക്യാമ്പസിൽ എ.ഐ.എസ്.എഫ്.-ന്റെ ഭാരവാഹിയായ ഒരു പെൺകുട്ടിയെ ഇതുപോലെ

എസ്. എഫ്. ഐ. പ്രവർത്തകർ ക്രൂരമായി ആക്രമിച്ച സംഭവമുണ്ടായി. അവരെയൊന്നും അറസ്റ്റ് ചെയ്തില്ല. പെൺകുട്ടികളെ ക്യാമ്പസിൽ പഠനത്തിന് വിടാൻ മാതാപിതാക്കൾക്ക് പേടിയാകുന്ന ഒരു ഇൻസെക്യൂരിറ്റി കേരളത്തിലെ രക്ഷാകർത്താക്കൾക്ക് ഉണ്ടാക്കണോ? കേരളത്തിൽ ഇപ്പോൾ എസ്.എഫ്.ഐ. പ്രവർത്തകരെയും ഗുണ്ടകളെയും കണ്ടാൽ തിരിച്ചറിയാൻ പറ്റാത്ത സ്ഥിതിയാണ്. ഇതിന് ഗൗരവതരമായി പരിഹാരം ഉണ്ടാക്കണം. ഇതിനെല്ലാം ഉത്തരവാദികളായവരെ പ്രോത്സാഹിപ്പിക്കാതെ, ഇതിനെല്ലാം കൂട പിടിച്ചുകൊടുക്കാതെ അവരെ നിയമത്തിന്റെ മുന്നിൽകൊണ്ടുവരണം. നിങ്ങൾ ഉത്തരവാദിത്തപ്പെട്ട നേതാക്കന്മാരാണ്. അങ്ങ് ആഭ്യന്തര വകുപ്പിന്റെ ചുമതലയുള്ള കേരളത്തിന്റെ മുഖ്യമന്ത്രിയാണ്. കേരളത്തിലെ ക്യാമ്പസിൽ ഇതാണ് നടക്കുന്നതെങ്കിൽ അങ്ങ് അതിനെ നിയന്ത്രിക്കണം. സി.പി.ഐ.(എം.)-മായി ബന്ധപ്പെട്ട വിദ്യാർത്ഥി സംഘടനയെ ഇതുപോലെ അഴിഞ്ഞാടാൻ അനുവദിക്കരുത്. അങ്ങ് നിയമസഭയിൽ വന്ന് ഇങ്ങനെ പ്രതിജ്ഞയിൽ നിൽക്കേണ്ട സ്ഥിതിയുണ്ടാക്കരുതെന്നെങ്കിലും അവരോട് ഉപദേശിക്കണം. കൃത്യമായ നടപടി ഇക്കാര്യത്തിൽ സ്വീകരിക്കണമെന്ന് ഞാൻ അഭ്യർത്ഥിക്കുന്നു.

മുഖ്യമന്ത്രി (ശ്രീ. പിണറായി വിജയൻ): സർ, ബഹുമാന്യനായ

പ്രതിപക്ഷനേതാവിന് ചിലപ്പോൾ ചില കാര്യങ്ങളിൽ ഈ രീതിയിലാണ് പ്രതികരണങ്ങൾ ഉണ്ടാകുക. അത് സാധാരണ നിലയിൽ ഉണ്ടാകേണ്ട ഒരു കാര്യമല്ല. ഇപ്പോൾ അദ്ദേഹം പ്രകടിപ്പിച്ച വികാരം എന്താണ്; കേരളത്തിലെ ഏറ്റവും പ്രബലമായ ഒരു വിദ്യാർത്ഥി സംഘടനയ്ക്കെതിരായി ഉറഞ്ഞ് തുള്ളുന്ന പഴയ കെ.എസ്.യു. ക്കാരനോ യൂത്ത്കോൺഗ്രസ്സുകാരനോ ആയി അധഃപതിക്കുന്ന നിലയാണ് ഉണ്ടായത്, അതല്ല അദ്ദേഹത്തിൽനിന്ന് പ്രതീക്ഷിക്കുന്നത്. കേരളത്തിലെ വിദ്യാർത്ഥികളുടെയിടയിൽ എസ്.എഫ്.ഐ.-ക്ക് അംഗീകാരം കിട്ടിയത് പുരുഷ വിദ്യാർത്ഥികൾക്ക് മാത്രമല്ല, അവിടെ ആൺകുട്ടികളുടെ ഒരു സംഘടന മാത്രമായിട്ടല്ല എസ്.എഫ്.ഐ. പ്രവർത്തിക്കുന്നത്. ആ എസ്.എഫ്.ഐ.-യിൽ അണിനിരന്നിട്ടുള്ള അനേകായിരങ്ങൾ പെൺകുട്ടികൾ തന്നെയാണ്. എന്തുകൊണ്ടാണത്? എങ്ങനെയാണ് എസ്.എഫ്.ഐ. വളർന്നുവന്നത്? മരണപോയോ? നിങ്ങൾ പലരും അതിന്റെ വഴിയിലൂടെ കടന്നുവന്നുവരാണല്ലോ? നിങ്ങളായിരുന്നല്ലോ എല്ലാ മേധാവിത്വവും വഹിച്ചിരുന്നത്. എല്ലാ രീതിയിലുള്ള അതിക്രമങ്ങളും അക്രമങ്ങളും

ക്യാമ്പസുകളിൽ അഴിച്ചുവിട്ടിരുന്നത്. ആ അക്രമങ്ങളെയൊക്കെ നേരിട്ടുകൊണ്ടുതന്നെയല്ലേ എസ്.എഫ്.ഐ. വളർന്നുവന്നത്. അത് വേറെ, അതിന്റെയൊരു ഭാഗമായി മാറുന്ന നിലയല്ല ബഹുമാന്യനായ പ്രതിപക്ഷനേതാവിന്റെ ഭാഗത്തുനിന്നും വേണ്ടത്. ഞാൻ സാധാരണ അതൊന്നും പറയാറില്ല. ഇപ്പോഴും കൂടുതൽ പറയാൻ പോകുന്നില്ല. പക്ഷേ അത് നല്ലതല്ലെന്നുമാത്രമേ ഞാൻ പറയുന്നുള്ളൂ. ഏറ്റവും പ്രബലമായ ഒരു വിദ്യാർത്ഥി സംഘടനയെ ആക്ഷേപിക്കുന്നതിന് അതിർ വേണ്ടേ? ഏത് നിലവിട്ടും ആക്ഷേപിക്കാമെന്നാണോ? അതിന് പ്രതിപക്ഷനേതാവിന്റെ സ്ഥാനം ഉപയോഗിക്കലാണ്. ആ പിന്നിൽനിന്ന് ബഹളം വയ്ക്കുന്നവർ ആ നിലയിലേയ്ക്ക് അധഃപതിക്കാൻ പാടുണ്ടോ? ബഹുമാന്യനായ പ്രതിപക്ഷനേതാവ്, അതാണോ വേണ്ടത്? ഇവിടെ തിരുവനന്തപുരം ബാർട്ടൺഹിൽ ഗവൺമെന്റ് ലോ കോളേജിൽ കോളേജ് യൂണിയൻ ഉദ്ഘാടനം 15.03.2022-ന് ആയിരുന്നു. വൈകുന്നേരം 4.00 മണി മുതൽ 7.30 മണിവരെ എന്ന നിലയിലാണ് നിശ്ചയിച്ചിരുന്നത്. ഉദ്ഘാടന സമയമെല്ലാം കഴിഞ്ഞു. ആ ഘട്ടത്തിൽ പ്രശ്നമൊന്നുമുണ്ടായില്ല. പക്ഷേ ഉദ്ഘാടനത്തിന് അനുവദിച്ച സമയം കഴിഞ്ഞും പിരിഞ്ഞുപോകാതെ

കോളേജ് ക്യാമ്പസിൽനിന്ന വിദ്യാർത്ഥികൾ തമ്മിലാണ് രാത്രി 8.30 മണിയോടുകൂടി സംഘർഷമുണ്ടായത്. കെ.എസ്.യു.-എസ്.എഫ്.ഐ പ്രവർത്തകർ തമ്മിലാണ് സംഘർഷമുണ്ടായതെന്ന ഭാഗം ശരിയാണ്. സംഘർഷത്തിന്റെ ഭാഗമായി പരിക്കേറ്റ വിദ്യാർത്ഥികൾ തിരുവനന്തപുരം മെഡിക്കൽ കോളേജ് ആശുപത്രിയിൽ ചികിത്സ തേടിയിട്ടുണ്ട്. 16.03.2022- ന് പുലർച്ചെ 1.13-ന് മ്യൂസിയം പോലീസ് സ്റ്റേഷനിൽ ക്രൈം. 271/22 ആയി കേസ് രജിസ്റ്റർ ചെയ്ത് തുടർ നടപടികൾ സ്വീകരിച്ചുവരുന്നുണ്ട്. രണ്ട് വിദ്യാർത്ഥി സംഘടനകളിലുംപെട്ട വിദ്യാർത്ഥികൾക്ക് പരിക്കേറ്റിട്ടുള്ളതായാണ് പോലീസ് റിപ്പോർട്ട്. സംഭവവുമായി ബന്ധപ്പെട്ട വിദ്യാർത്ഥികളുടെ മൊഴി ശേഖരിച്ച് പോലീസ് കൂടുതൽ അന്വേഷണങ്ങൾ നടത്തുന്നതാണ്. മേൽപ്പറഞ്ഞ സംഭവങ്ങളുമായി ബന്ധപ്പെട്ട് എതിർ സംഘടനയിലെ പ്രവർത്തകർക്കെതിരെ മറുവിഭാഗവും പോലീസിന് പരാതി നൽകിയിട്ടുണ്ട്. പരാതിയിന്മേൽ നിയമപരമായ നടപടികൾ സ്വീകരിച്ചുവരികയാണ്. ബഹുമാനപ്പെട്ട പ്രതിപക്ഷ നേതാവ് ഉന്നയിച്ച പ്രശ്നങ്ങളിൽ ഗൗരവമായ നിയമ നടപടികൾ ഉണ്ടാകുകതന്നെ ചെയ്യും.

ശ്രീ. വി. ഡി. സതീശൻ: സർ, ബഹുമാനപ്പെട്ട മുഖ്യമന്ത്രി, പ്രതിപക്ഷ

നേതാവ് പിൻനിരയിലുള്ള ആളുകളെപ്പോലെ അധഃപതിച്ചുവെന്നൊരു പ്രയോഗം നടത്തി. പിൻനിരയിലുള്ള ആളുകൾ അങ്ങനെ അധഃപതിച്ച ആളുകളൊന്നുമല്ല. ഓട് തുളച്ചുവന്ന ആളുകളല്ല പിൻനിരയിലിരിക്കുന്നത്. പിൻനിരയിലിരിക്കുന്നവരും ജനങ്ങളുടെ അംഗീകാരം തേടി വന്നവർ തന്നെയാണ്. എനിക്കും അതേ നിലവാരം തന്നെയാണുള്ളത്. എനിക്ക് കൂടുതൽ നിലവാരമൊന്നുമില്ല. ബഹുമാനപ്പെട്ട മുഖ്യമന്ത്രി എന്നെ അപമാനിച്ചുകൊണ്ട് സംസാരിക്കാൻ ശ്രമിച്ചതിലൂടെ കേരളത്തിൽ ഗുണ്ടകളെപ്പോലെ പെരുമാറുന്ന ഒരു കൂട്ടം ആളുകൾക്ക് ലൈസൻസ് നൽകുകയാണ് മുഖ്യമന്ത്രി ചെയ്തത്, അഴിഞ്ഞാടാനുള്ള ലൈസൻസ്, ആർക്കും എന്ത് വൃത്തികേടും ചെയ്യാനുള്ള ലൈസൻസാണ് അങ്ങയുടെ പ്രസ്താവനയിലൂടെ ഇന്ന് നൽകിയത്. അഴിഞ്ഞാടാനുള്ള ലൈസൻസ്, എന്ത് വൃത്തികേടും കാണിക്കാനുള്ള ലൈസൻസ് കേരളത്തിലെ ക്യാമ്പസുകളിൽ നൽകിയത്. അതിവിടെ നടക്കില്ല, കേരളത്തിൽ അത് നടക്കില്ല. ഞങ്ങൾ ആ വിഷയം കൊണ്ടുവരും. ഞങ്ങളുടെ പെൺമക്കൾ ആക്രമിക്കപ്പെടുമ്പോൾ ആ വിഷയം ഞങ്ങൾ സഭയിൽ കൊണ്ടുവരും. ഞങ്ങൾ രൂക്ഷമായ

ഭാഷയിൽ സംസാരിക്കും, സർക്കാരിനെ വിമർശിക്കും. അതിനെന്താണ് കഴപ്പം? ബഹുമാനപ്പെട്ട മുഖ്യമന്ത്രി ഇതിനെ വളരെ നിസാരമായി ... (ബഹളം)....

മി. ഡെപ്യൂട്ടി സ്പീക്കർ: ബഹുമാനപ്പെട്ട മുഖ്യമന്ത്രി,

മുഖ്യമന്ത്രി (ശ്രീ. പിണറായി വിജയൻ): സർ, ഇവിടെ ഞാൻ പറഞ്ഞത് ആവർത്തിക്കുകയാണ്. അദ്ദേഹം പഴയ കെ.എസ്.യു. നേതാവിന്റെയും യൂത്ത് കോൺഗ്രസ്സ് നേതാവിന്റെയും തലത്തിലേക്ക് അധഃപതിക്കുകയാണ്. അതാണിവിടെ കണ്ടത്. അതിന്റെ ഭാഗമായുള്ള പ്രകടനമാണ് ഇവിടെ കണ്ടത്. അവിടെ പിൻനിരയിൽ ഇരിക്കുന്നവരെ ആക്ഷേപിക്കാനല്ല ഞാൻ പുറപ്പെട്ടത്. ഞാൻ ഇവിടെ സംസാരിക്കുമ്പോൾ ഗോ.. ഗോ... വിളിക്കുന്ന ചിലയാളുകളുണ്ടായിരുന്നു. ആ നിലയിലേക്ക് അധഃപതിക്കരുതെന്നാണ് ഞാൻ പറഞ്ഞത്. ആ നിലയിലേക്ക് അധഃപതിക്കുകയല്ല വേണ്ടത്. അങ്ങനെ അധഃപതിക്കുന്നൊരു സ്ഥാനമല്ല പ്രതിപക്ഷ നേതാവിന്റേത്. അത് അദ്ദേഹം ഓർമ്മിക്കണം. ആ കരുതൽ അദ്ദേഹത്തിന് ഇല്ലാതെ വന്നപ്പോഴാണ് എനിക്കത് പറയേണ്ടി വന്നത്. പെൺകുട്ടികളെക്കുറിച്ച് പറയുന്ന കാര്യം ഞാനത് പറഞ്ഞുകഴിഞ്ഞു.

കേരളത്തിൽ എസ്.എഫ്.ഐ. എന്ന സംഘടന കരുത്താർജ്ജിച്ചിട്ടുള്ളത് പെൺകുട്ടികളുടെകൂടി അവകാശങ്ങൾക്കും ആവശ്യങ്ങൾക്കുമുള്ള പ്രക്ഷോഭത്തിലൂടെയാണ്. ആ തരത്തിൽ തന്നെയാണ് ശക്തിപ്പെട്ടിട്ടുള്ളത്. അങ്ങനെ ശക്തിപ്പെട്ടതിൽ സ്വാഭാവികമായും കെ.എസ്.യു.-ന്റെയും യൂത്ത് കോൺഗ്രസ്സിന്റെയും പഴയകാല നേതാവെന്ന നിലയ്ക്ക് എസ്.എഫ്.ഐ. -യെ എങ്ങനെയെല്ലാം അടിച്ചമർത്താൻ നോക്കിയിട്ടും ഇവർ ഇങ്ങനെ പൊങ്ങിപ്പൊങ്ങി വരികയാണല്ലോ എന്നതിൽ സ്വാഭാവികമായുള്ള മനോവിഷമം അദ്ദേഹത്തിന് കാണാം. ആ അരിശം അദ്ദേഹം ഈ രീതിയിൽ തീർക്കുകയാണ് ചെയ്തത്.

മി. ഡെപ്യൂട്ടി സ്പീക്കർ: ശ്രീ. വി. ജോയി, ഇതിനെപ്പറ്റി ഇനി ചർച്ചയില്ല.... ഈ വിഷയത്തെ സംബന്ധിച്ച് ചർച്ചയില്ല.

ശ്രീ. വി. ജോയി: സർ, സംസ്ഥാനത്ത് വേനൽ ആരംഭിച്ചത്.... (ബഹളം)...

മി. ഡെപ്യൂട്ടി സ്പീക്കർ: ബഹുമാനപ്പെട്ട അംഗങ്ങൾ പോയി ഇരിക്കൂ. നിങ്ങൾ പുറകോട്ട് പോയി ഇരിക്കൂ. ബഹുമാനപ്പെട്ട പ്രതിപക്ഷ നേതാവിന് മൈക്ക് നൽകാം. നിങ്ങൾ സീറ്റുകളിൽ ഇരിക്കൂ.

ശ്രീ. വി. ഡി. സതീശൻ: സർ, ഞാൻ പഴയ കെ.എസ്.യു., യൂത്ത് കോൺഗ്രസ്സ് നേതാവായിട്ട് വളർന്നുവന്ന നേതാവ് തന്നെയാണ്. അതേ ആവേശം ഇക്കാര്യത്തിൽ നമുക്കിപ്പോഴുമുണ്ടാകും. ഞാനത് സമ്മതിക്കുന്നു. ബഹുമാനപ്പെട്ട മുഖ്യമന്ത്രിയുടെ ആരോപണം അതേ രീതിയിൽ തന്നെയാണെന്നുള്ളത് ഞാൻ സ്വീകരിക്കുന്നു. എനിക്ക് ബഹുമാനപ്പെട്ട മുഖ്യമന്ത്രിയോട് പറയാനുള്ളത്, അങ്ങ് വളരെ പ്രധാനപ്പെട്ടൊരു സ്ഥാനത്തിരിക്കുകയാണ്. രാഷ്ട്രീയ എതിരാളികളെ ഇല്ലാതാക്കാൻവേണ്ടി പണ്ട് ഉത്തരവ് കൊടുത്തിരുന്ന പാർട്ടി സെക്രട്ടറിയുടെ തലത്തിലേക്ക് അങ്ങ് താഴരുതെന്നാണ് എനിക്ക് പറയാനുള്ളത്. ഈ വിഷയം ലഘൂകരിച്ചതിലും, വളരെ നിസ്സാര പ്രശ്നമായി മാറ്റിയതിലും ഉചിതമായ നടപടികൾ ഇക്കാര്യത്തിൽ സ്വീകരിക്കാത്തതിലും പ്രതിഷേധിച്ച് ഞങ്ങൾ വാക്കൗട്ട് ചെയ്യുന്നു.

(സർക്കാർ നിലപാടിൽ പ്രതിഷേധിച്ച് പ്രതിപക്ഷാംഗങ്ങൾ സഭവിട്ട് പുറത്തുപോയി.

(സഭ വിട്ട് പുറത്തുപോയ അംഗങ്ങൾ അല്പസമയത്തിനകം സഭയിൽ തിരിച്ചെത്തി)

മുഖ്യമന്ത്രി (ശ്രീ. പിണറായി വിജയൻ): സർ, ഞാൻ കേരളത്തിൽ

ഉത്തരവാദിപ്പെട്ട ഒരു രാഷ്ട്രീയ പാർട്ടിയുടെ സെക്രട്ടറിയായി പ്രവർത്തിച്ചയാളാണ്. അതിനെയാണ് അദ്ദേഹം പരാമർശിച്ചത്. അദ്ദേഹം പരാമർശിച്ചുകൊണ്ട് പറഞ്ഞത് അന്ന് രാഷ്ട്രീയ എതിരാളികളെ ഉന്മൂലനം ചെയ്യാൻവേണ്ടി ആഹ്വാനം നൽകിയ ആളാണ് ഞാനെന്നാണ്. അത് തീർത്തും വസ്തുതാവിരുദ്ധമാണ്. എന്നാൽ നേരെ മറിച്ചാണ് കാര്യങ്ങൾ നടന്നിട്ടുള്ളത്. അദ്ദേഹത്തിന്റെ നേതൃത്വത്തിലുള്ള കോൺഗ്രസ്സ് ഈ നാട്ടിലെ എന്റെ അന്നത്തെ കക്ഷിയിൽപ്പെട്ട ഇന്നും ആ കക്ഷിയിൽപ്പെട്ട ആളുകൾക്കുനേരെ വേട്ടയാടലുകളാണ് നടത്തിയത്. അതിനുവേണ്ടി ഗുണ്ടകളെ അഴിച്ചവിട്ടും, അന്നത്തെ പോലീസിനെ ഉപയോഗിച്ചും എല്ലാതരത്തിലും ആക്രമിക്കാനുള്ള ശ്രമമാണ് നടത്തിയത്. അതിനെല്ലാം നേരിട്ടും അതിജീവിച്ചും തന്നെയാണ് ഞങ്ങൾ വളർന്നുവന്നത്. ഞങ്ങൾ ഒരു കാലത്തും പ്രകോപനപരമായ നിലപാടുകൾ എടുത്തിട്ടില്ല. അക്രമത്തിന് കൂട്ടുനിന്നിട്ടില്ല. അക്രമത്തിനുവേണ്ടി ആഹ്വാനവും നൽകിയിട്ടില്ല. അദ്ദേഹത്തിന് ഇതെല്ലാം നേരത്തെ പറഞ്ഞ കാരണങ്ങളാൽ സംഭവിക്കുന്ന ഒന്നാണ്. തകർന്നുതകർന്നു പോകുന്നു, മറ്റുഭാഗം ഉയർന്നുയർന്ന് പോകുന്നു.

അത് കാണുമ്പോൾ മാനസിക നില തെറ്റുന്നുവെന്നതാണ് അദ്ദേഹത്തിനുണ്ടായിട്ടുള്ള പ്രശ്നം.

(2) അഗ്നിബാധ

ശ്രീ. വി. ജോയി: സർ, മറുപടി ഇഷ്ടമില്ലാത്തൊരു പ്രതിപക്ഷ നേതാവാണ് നമുക്കുള്ളതെന്നുള്ളത് പ്രധാനപ്പെട്ട കാര്യമാണ്.

എന്റെ സബ്മിഷൻ, സംസ്ഥാനത്ത് വേനൽ ആരംഭിച്ചത് മുതൽ ഗാർഹിക-വ്യവസായ-വാണിജ്യ മേഖലകളിൽ വ്യാപകമായിട്ടുള്ള തീപിടിത്തം വന്നുകൊണ്ടിരിക്കുകയാണ്. അടുത്ത ദിവസങ്ങളിൽ വർക്കലയിൽ അതിദാരുണമായുണ്ടായ സംഭവം അങ്ങേക്ക് അറിവുള്ളതാണ്. ഒരു കുടുംബത്തിലെ അഞ്ചുപേരാണ് മരണപ്പെട്ടത്. കഴിഞ്ഞ ജനവരിയിലാണ് തിരുവനന്തപുരം കിള്ളിപ്പാലത്ത് പ്രശസ്തമായിട്ടുള്ള പി.ആർ.എസ്. ഹോസ്പിറ്റലിനോട് ചേർന്ന് ആക്രി ഗോഡൗണിന് തീ പിടിച്ചത്. കേരളത്തിലെ വിവിധ സ്ഥലങ്ങളിൽ ഇതുപോലുള്ള സംഭവങ്ങൾ ആവർത്തിക്കുകയാണ്. വെമ്പായത്ത് ഒരു ഇലക്ട്രിക് കട പൂർണ്ണമായി കത്തി നശിച്ചതിലൂടെ ഒരാളുടെ ഇതുവരെയുണ്ടായിരുന്ന എല്ലാ സമ്പാദ്യവും നഷ്ടമായി. കഴിഞ്ഞ 10 വർഷംകൊണ്ട് 17696 ഹെക്ടർ സ്ഥലത്ത്

വ്യാപകമായ തീപിടുത്തമുണ്ടായി. കെട്ടിടത്തിനുള്ളിൽ തീപിടുത്തമുണ്ടായാൽ തീയേക്കാൾ പേടിക്കേണ്ടത് പുകയെ ആണെന്നാണ് പറയുന്നത്. കാർബൺഡൈ ഓക്സൈഡും കാർബൺ മോണോക്സൈഡും ശ്വസിച്ചാണ് മിക്ക അപകടങ്ങളും ഉണ്ടാകുന്നത്. പല ഫ്ലാറ്റിലും കെട്ടിടങ്ങളിലും ആവശ്യമായ എയർ എക്സിസ്റ്റുപോലും ഇല്ല. സേഫ്റ്റി മെഷേഴ്സ് പാലിക്കുന്നില്ല. തീപിടുത്തമുണ്ടാകുമ്പോൾ ഫയർ & റെസ്ക്യൂ വകുപ്പ് വളരെ കാര്യക്ഷമമായി ഇടപെടുന്നുണ്ട്. എൽ.ഡി.എഫ് ഗവൺമെന്റ് വന്നതിനുശേഷം ആധുനിക ഉപകരണങ്ങൾ ഇവർക്ക് നൽകിയിട്ടുണ്ട്. ജനങ്ങൾക്ക് ഇതുമായി ബന്ധപ്പെട്ട് വ്യാപകമായ ബോധവൽക്കരണം ആവശ്യമാണ്. അങ്ങനെയൊരു ബോധവൽക്കരണം സംഘടിപ്പിക്കുന്നതിനുള്ള പ്രവർത്തനങ്ങൾ നടത്തേണ്ടതുണ്ട്. ഇതിനുവേണ്ടി ഫയർ ഫോഴ്സും വനം വകുപ്പും പഞ്ചായത്തും, വൈദ്യുതി വകുപ്പും ഏകീകരിച്ചൊരു പ്രവർത്തനം നടത്തണം. അതമാത്രമല്ല ഈ വകുപ്പുകളുടെ സംയുക്ത പരിശോധനയിലൂടെ ഇതിന് പരിഹാരം കാണുന്നതിനുവേണ്ടി ശ്രമിക്കണമെന്നുള്ളതാണ് ഈ സബ്മിഷനിലൂടെ ഉന്നയിക്കുന്നത്.

മുഖ്യമന്ത്രി (ശ്രീ. പിണറായി വിജയൻ): സർ, വേനൽക്കാലത്ത്

അശ്രദ്ധമായി മാലിന്യങ്ങൾ കത്തിക്കുന്നതാണ് തീപിടിത്തമൂലമുള്ള അപകടങ്ങൾക്ക് പ്രധാന കാരണം. അതോടൊപ്പം വീടിനുള്ളിൽ നാം ഉപയോഗിക്കുന്ന പാചകവാതക സിലിണ്ടറിന്റെ ചോർച്ചമൂലമുണ്ടാകുന്ന അപകടങ്ങളും വൈദ്യുതി ഷോർട്ട് സർക്യൂട്ടുമൂലമുണ്ടാകുന്ന അപകടങ്ങളും കുറവല്ല. ഇത്തരത്തിലുള്ള ദാരുണമായൊരു അപകടമാണ് ഇന്ത്യയിലെ വർക്കലയിലുണ്ടായത്. തീപിടിത്തമുണ്ടാകാതിരിക്കാൻ സ്വയം സ്വീകരിക്കേണ്ട മുൻകരുതലുകൾ പ്രധാനമാണ്, പ്രത്യേകിച്ച് സ്ത്രീകളുടെ കാര്യത്തിൽ. കുടുംബശ്രീ പ്രവർത്തകർക്ക് സുരക്ഷാ പരിശീലനം നൽകുന്നതിന് 'ഗൃഹസുരക്ഷ' എന്ന പേരിൽ അഗ്നിരക്ഷാ വകുപ്പ് കാര്യമായ പ്രവർത്തനമാണ് നടത്തിവരുന്നത്. സംസ്ഥാനത്തെ സിവിൽ ഡിഫൻസ് വോളണ്ടിയർമാരുടെ സഹായത്തോടെ വകുപ്പ് ഇത്തരം ബോധവൽക്കരണ ക്ലാസുകൾ സംഘടിപ്പിച്ചുവരുന്നു. ഇലക്ട്രിക് ഷോർട്ട് സർക്യൂട്ടാണ് തീപിടുത്തത്തിന് മറ്റൊരു കാരണം. ചെറിയ വ്യാപാര സ്ഥാപനങ്ങളിലും കടകളിലും വേണ്ടത്ര സുരക്ഷാ ഉപകരണങ്ങളില്ല. അതോടൊപ്പം പലയിടത്തും വയറിംഗുകൾ പഴക്കമുള്ളതുമാണ്. അപകടസാധ്യത കണക്കിലെടുത്ത് ഇവ പരിഹരിക്കുവാൻ ഉടമസ്ഥർ ശ്രദ്ധിക്കണം.

പ്ലാറ്റുകളിലും മറ്റ് പൊതുഇടങ്ങളിലും വേണ്ടത്ര സുരക്ഷാ ഉപകരണങ്ങൾ ലഭ്യമാണെന്നും അവ പ്രവർത്തനക്ഷമമാണെന്നും ബന്ധപ്പെട്ടവർ ഉറപ്പ് വരുത്തണം. ഇക്കാര്യങ്ങൾ പരിശോധിക്കുന്നതിനാവശ്യമായ നടപടികൾ അഗ്നിരക്ഷാവകുപ്പും ഇലക്ട്രിക്കൽ ഇൻസ്പെക്ടറേറ്റും നടത്തിവരുന്നുണ്ട്.

അപകടകരമാകുന്ന സാഹചര്യത്തിൽ പ്രവൃത്തിക്കുന്ന സ്ഥാപനങ്ങൾക്കെതിരെ നോട്ടീസും നൽകിവരുന്നുണ്ട്. കൂടാതെ മാലിന്യസംസ്കരണ കേന്ദ്രങ്ങളിലും ഇത്തരം പരിശോധനകൾ നടത്തിവരുന്നു. സംസ്ഥാനത്ത് വാളയാർ മേഖലയിൽ ചെറിയ തോതിൽ കാട്ടുതീ പടർന്നതായുള്ള റിപ്പോർട്ടുകളുണ്ട്. അത് ഇപ്പോൾ നിയന്ത്രണ വിധേയമാണ്. വനംവകുപ്പ് വിവിധങ്ങളായ സുരക്ഷാ മാർഗ്ഗങ്ങൾ അവലംബിച്ചാണ് കാട്ടുതീ പടരാതെ ആ മേഖല സംരക്ഷിച്ചുവരുന്നത്. സംസ്ഥാനത്തെ വിവിധ വിഭാഗങ്ങളിലുള്ള കെട്ടിടങ്ങളിൽ അഗ്നിബാധ പോലുള്ള അപകടങ്ങൾ ഒഴിവാക്കുന്നതിനായി മോക് ഡ്രിൽ, ഇവാക്കുവേഷൻ ഡ്രിൽ, സുരക്ഷാ ഓഡിറ്റ് എന്നിവ അഗ്നിരക്ഷാ വകുപ്പിന്റെ നേതൃത്വത്തിൽ നടത്തിവരുന്നു. സർക്കാർ/അർദ്ധസർക്കാർ/സ്വകാര്യ ഓഫീസുകളിലെ ജീവനക്കാർക്ക് ബോധവൽക്കരണ പ്രവർത്തനങ്ങളും

നടത്തിവരുന്നു.

(3) ഭൂമി കൈമാറ്റത്തിന് എൻ.ഒ.സി.

ശ്രീ. കെ. യു. ജനീഷ് കുമാർ: സർ, കോന്നി മണ്ഡലത്തിലെയും

കേരളത്തിലെയും മലയോര മേഖലയിലെ ജനങ്ങൾ അനുഭവിക്കുന്ന ഒരു പ്രധാനപ്പെട്ട പ്രശ്നമാണ് ഞാൻ സബ്മിഷനിലൂടെ സഭയുടെ ശ്രദ്ധയിൽകൊണ്ടുവരാൻ ആഗ്രഹിക്കുന്നത്. വനഭൂമിയോടും കൈവശ ഭൂമിയോടും ചേർന്നുകിടക്കുന്ന ഭൂമിയിൽ ആധാരം രജിസ്റ്റർ ചെയ്ത് കൈമാറ്റം ചെയ്യാൻ കഴിയാത്തൊരു സാഹചര്യം മലയോര കർഷകർ അഭിമുഖീകരിക്കുന്നുണ്ട്. അതിന് പ്രധാന കാരണം, വനം വകുപ്പിന്റെ എൻ.ഒ.സി. ചില സബ്റജിസ്ട്രാർമാർ ആവശ്യപ്പെടുന്നുവെന്നുള്ളതാണ്. വനം വകുപ്പിന്റെ എൻ.ഒ.സി. ലഭിക്കണമെങ്കിൽ ദീർഘമായ കാലമെടുക്കുകയാണ്. ആദ്യകാലത്തെ പട്ടയ സ്പെച്ച് ഉൾപ്പെടെയുള്ള വിവിധ രേഖകളാണ് വനം വകുപ്പ് ഉദ്യോഗസ്ഥർ ആവശ്യപ്പെടുന്നത്. ഇത് കേരളത്തിലെ ഓഫീസുകളിൽനിന്നും ലഭിക്കുന്നില്ല. അഥവാ ലഭിച്ചുകഴിഞ്ഞാൽത്തന്നെ വീണ്ടും വനം വകുപ്പിന്റെ സർവ്വേയർമാർ വരണം. അവരുടെ അപര്യാപ്ത കാരണം വീണ്ടും മാസങ്ങൾ നീണ്ടുപോകുന്ന സ്ഥിതിയാണ്. ഇതുകാരണം

അടിയന്തര ആവശ്യങ്ങൾക്കായി മലയോര കർഷക വിഭാഗത്തിന് ചികിത്സയ്ക്കായി വസ്തു കൈമാറ്റം ചെയ്യാനും ആധാരം രജിസ്റ്റർ ചെയ്യാനും കഴിയാതെ വരുന്നു. ഈ പ്രശ്നത്തിനൊരു പരിഹാരമുണ്ടാക്കുന്നതിനുവേണ്ടി ബന്ധപ്പെട്ട സഹകരണ-രജിസ്ട്രേഷൻ വകുപ്പ് മന്ത്രിയുടെയും ഗവൺമെന്റിന്റെയും ഭാഗത്തുനിന്നും ഒരു ഇടപെടലുണ്ടാകണമെന്നാണ് സബ്മിഷനിലൂടെ ആവശ്യപ്പെടുന്നത്.

സഹകരണ-രജിസ്ട്രേഷൻ വകുപ്പുമന്ത്രി (ശ്രീ. വി. എൻ. വാസവൻ):

സർ, 1908-ലെ രജിസ്ട്രേഷൻ ആക്ട് 71 (3) വകുപ്പിലെ വ്യവസ്ഥ പ്രകാരം സർക്കാരിന്റെയോ പൊതുമേഖലാ സ്ഥാപനങ്ങളുടെയോ തദ്ദേശഭരണ സ്ഥാപനങ്ങളുടെയോ പേരിൽ നിക്ഷിപ്തമായ ഭൂമി കൈമാറ്റം ചെയ്യുന്ന ആധാരം രജിസ്റ്റർ ചെയ്യുന്നതിന് മുമ്പുള്ള ജില്ലാ കളക്ടർ നൽകുന്ന എൻ.ഒ.സി. ആവശ്യമാണെന്ന് വ്യവസ്ഥ ചെയ്തിരിക്കുന്നു. അതനുസരിച്ച് സർക്കാർ ഭൂമി കൈമാറ്റം ചെയ്യപ്പെടുന്നുവെന്ന് സംശയമുള്ള എല്ലാ ആധാരങ്ങൾക്കും എൻ.ഒ.സി. ആവശ്യപ്പെടാൻ അധികാരമുള്ളതാണ്. വനം-വന്യജീവി (ഇ) വകുപ്പിൽനിന്നും രജിസ്ട്രേഷൻ ഡയറക്ടർക്ക് ലഭ്യമാക്കിയ 07-10-1986-ലെ 11960/ഇ 2/86 വനം നമ്പർ കത്തിൽ നിക്ഷിപ്ത വനഭൂമിയുടെ സർവ്വേ

ജോലികൾ പൂർത്തിയാക്കുന്നതിനും നിക്ഷിപ്ത വനമുൾപ്പെടുന്ന സർവ്വേ നമ്പരിലുള്ള ഭൂമിയുടെ ആധാരങ്ങൾ രജിസ്റ്റർ ചെയ്യുമ്പോൾ വനം വകുപ്പിന്റെ എൻ.ഒ.സി. ഹാജരാക്കേണ്ടതാണെന്നും നിർദ്ദേശം നൽകിയിരിക്കുന്നു.

നിക്ഷിപ്ത വനഭൂമിയുള്ളതായി നോട്ടീഫൈ ചെയ്തിട്ടുള്ള പ്രദേശത്ത് അധികാര പരിധിയിലുള്ള സബ് രജിസ്ട്രാർ ഓഫീസുകൾക്ക് ആധാരം രജിസ്റ്ററാക്കുമ്പോൾ നിക്ഷിപ്ത വനഭൂമിയുൾപ്പെടുന്ന സർവ്വേ നമ്പരിലുള്ള ഭൂമിയില്ലെങ്കിൽ വനംവകുപ്പിന്റെ എൻ.ഒ.സി.-ക്ക് പകരം ആധാരം രജിസ്റ്റർ ചെയ്യുന്ന ഭൂമി നോട്ടീഫൈ ചെയ്തിട്ടുള്ള നിക്ഷിപ്ത വനഭൂമിയിൽപ്പെടുന്നതല്ല എന്ന ഒരു ഡിക്ലറേഷൻകൂടി നൽകിയാൽ മതിയാകുമെന്ന് വനംവകുപ്പ് പരിസ്ഥിതി-വന്യജീവി വകുപ്പിന്റെ 18-12-1986-ലെ 2149497/ഇ 2/86 വനം നമ്പർ കത്തിൽ നിർദ്ദേശിക്കുന്നു. വനംവകുപ്പിന്റെ വെബ്സൈറ്റിൽനിന്നും ലഭ്യമായ 27-07-2010-ലെ 102010 നമ്പർ സർക്കുലറും അതോടൊപ്പമുള്ള സർക്കാർ കത്തിലും നിർദ്ദേശിച്ചിരിക്കുന്നത് വനഭൂമിയോട് ചേർന്നുകിടക്കുന്ന സ്വകാര്യ സ്ഥലങ്ങൾക്ക് വനംവകുപ്പിൽനിന്നും എൻ.ഒ.സി. ലഭിച്ചതിനുശേഷം മാത്രമേ വില്ലേജ് ഓഫീസർ കൈവശാവകാശ സർട്ടിഫിക്കറ്റ് നൽകാവൂ എന്നതാണ് 2003-ലെ പരിസ്ഥിതി ദുർബ്ബല

പ്രദേശങ്ങൾ ആക്ട് നടപ്പാക്കുന്നതുമായി ബന്ധപ്പെട്ട ലാൻഡ് റവന്യൂ കമ്മീഷണർ പുറപ്പെടുവിച്ചിട്ടുള്ള സർക്കുലർ നിർദ്ദേശിച്ചിരിക്കുന്നത്. പ്രസ്തുത സർക്കുലറിനൊപ്പം വിജ്ഞാപനം ചെയ്തിരിക്കുന്ന സർവ്വേ നമ്പരുകളിൽപ്പെട്ട പാരിസ്ഥിതിക ദുർബല പ്രദേശ ഭൂമി കൈമാറ്റം ചെയ്യാൻ പാടില്ല എന്നതാണ്. മേൽപ്പറഞ്ഞ വ്യവസ്ഥകളല്ലാത്ത ഭൂമി, അതിർത്തി പങ്കിടുന്ന സ്വകാര്യ ഭൂമി എന്നിവ കൈമാറ്റം ചെയ്യപ്പെടുമ്പോൾ വനംവകുപ്പിന്റെ എൻ.ഒ.സി. ആവശ്യമാണെന്ന നിലയിൽ ഏതെങ്കിലും നിർദ്ദേശമുള്ളതായി കാണുന്നില്ല. എന്നാൽ വനാതിർത്തിയോട് ചേർന്നുകിടക്കുന്ന സ്വകാര്യ ഭൂമി രജിസ്റ്റർ ചെയ്യുന്നതിനുമുമ്പ് വനം വകുപ്പിൽനിന്ന് നിരാക്ഷേപപത്രം നിർബന്ധമാക്കുവാൻ മണ്ണാർകാട്, അഗളി സബ് രജിസ്ട്രാർമാർക്ക് മണ്ണാർകാട് ഡിവിഷണൽ ഫോറസ്റ്റ് ഓഫീസർ നിർദ്ദേശം നൽകിയിട്ടുള്ളതായി കാണുന്നു. ടി നിർദ്ദേശത്തിന്റെ അടിസ്ഥാനത്തിലാകാം രജിസ്റ്ററിംഗ് ഉദ്യോഗസ്ഥൻ ഉത്തമ വിശ്വാസത്തിൽ വനാതിർത്തിയോട് ചേർന്നുകിടക്കുന്ന ഭൂമി രജിസ്റ്റർ ചെയ്യുന്നതിനുമുമ്പ് വനംവകുപ്പിന്റെ നിരാക്ഷേപപത്രം ആവശ്യപ്പെടുന്നത്. ആയതിനാൽ വനഭൂമി അതിർത്തി പങ്കിടുന്ന സ്വകാര്യ ഭൂമി കൈമാറ്റം ചെയ്യുമ്പോൾ പാലിക്കേണ്ട നടപടിക്രമം

സംബന്ധിച്ച വ്യക്തമായ നിർദ്ദേശത്തിന്റെ അഭാവത്താലും ഡിവിഷണൽ ഫോറസ്റ്റ് ഓഫീസർ അവരുടെ തലത്തിൽ പ്രത്യേക നിർദ്ദേശം പുറപ്പെടുവിക്കുന്ന സാഹചര്യത്തിലും ഏതൊക്കെ സാഹചര്യത്തിലാണ് എൻ.ഒ.സി. ഹാജരാക്കേണ്ടതെന്നും എൻ.ഒ.സി. നൽകുന്നതിനുള്ള നടപടിക്രമം, സമയപരിധി എന്നിവ സംബന്ധിച്ചും വനം/റവന്യൂ വകുപ്പുകളുമായി ബന്ധപ്പെട്ട് പരിശോധിച്ച് ഉചിതമാർഗ്ഗങ്ങൾ നിർദ്ദേശിച്ച് താമസംവിനാ ഉത്തരവ് പുറപ്പെടുവിക്കുന്നതാണ്.

വനം-വന്യജീവി വകുപ്പുമന്ത്രി (ശ്രീ. എ. കെ. ശശീന്ദ്രൻ): സർ, വനം/രജിസ്ട്രേഷൻ വകുപ്പുകളിലെ ഉന്നതതലത്തിലുള്ള ഉദ്യോഗസ്ഥരും മന്ത്രിമാരും ചേർന്ന് അടിയന്തരമായി സംയുക്ത യോഗം ചേർന്ന് ഈ പ്രശ്നത്തിന് പരിഹാരം കാണാൻ കഴിയുമെന്നാണ് ഞാൻ പ്രതീക്ഷിക്കുന്നത്. അത്തരത്തിൽ ഈ പ്രശ്നം പരിഹരിക്കാം.

(4) മലയോരമേഖലയിലെ കർഷകരുടെ പ്രശ്നങ്ങൾ

ശ്രീ. പി. വി. അൻവർ: സർ, നിലമ്പൂർ നിയോജകമണ്ഡലത്തിലെ ചുങ്കത്തറ പഞ്ചായത്തിലെ എരുമമുണ്ട, വിളക്കണ്ണംപാറ, പോത്തുകൽ പഞ്ചായത്തിലെ മലാംകുണ്ട്, പാതാർ, വാളാംകൊല്ലി, അതിരവീട്ടി

തുടങ്ങിയ പ്രദേശങ്ങളിൽ 1970-കൾക്ക് മുമ്പ് കുടിയേറിയവരും അന്നുമുതൽ കൃഷിചെയ്തുവരുന്നവരും വീടുവെച്ച് താമസിക്കുന്നവരുമാണ്. കഴിഞ്ഞ അൻപതുവർഷമായി യാതൊരു കുടിയേറ്റമോ കയ്യേറ്റമോ ഈ പ്രദേശങ്ങളിൽ റിപ്പോർട്ട് ചെയ്തിട്ടില്ല. എന്നാൽ മേൽപ്പറഞ്ഞ ഭാഗങ്ങളിൽ വനം വകുപ്പിലെ ചില ഉദ്യോഗസ്ഥരുടെ വ്യക്തിപരമായ താൽപര്യങ്ങളാൽ നടപടികൾ എല്ലാക്കാലത്തുമുണ്ടാകാറുണ്ട്. ഇപ്പോൾ വീണ്ടും അത്തരമൊരു സമീപനമുണ്ടായിരിക്കുകയാണ്. റബ്ബർ മരങ്ങൾ മുറിക്കുന്നതിനും കൃഷി വിളവെടുക്കുന്നതിനും തടസ്സം നിൽക്കുന്നു. തോന്നിയതുപോലെ സർവ്വേ ചെയ്ത് അൻപതുവർഷത്തിലധികമായി താമസിക്കുന്നവരെ കുടിയിറക്കുവാൻ ശ്രമിക്കുന്നു. വനാതിർത്തി തർക്കമില്ലാത്ത ഭൂമിക്കുപോലും എൻ.ഒ.സി. നൽകാതിരിക്കുക തുടങ്ങിയ കർഷകരെ ദ്രോഹിക്കുന്ന നടപടികളാണ് ഈ ഉദ്യോഗസ്ഥരെടുത്തുകൊണ്ടിരിക്കുന്നത്. 1970-കൾക്ക് മുമ്പായി നിലമ്പൂർ കോവിലകം ഭൂമിയിൽ കുടിയേറിയവരാണ് ഇവിടെയുള്ള കർഷകർ, അവരിൽനിന്നും വിലക്ക് വാങ്ങിയവരുണ്ട്. പട്ടയമുള്ളതും നികുതി അടച്ചതുമായ ഭൂമിയാണ് ഇതെല്ലാം. ഫീൽഡ് സർവ്വേ നടത്തി 1-01-1977-ന് മുമ്പുള്ളത് കുടിയേറ്റമെന്നും അതിനുശേഷമുള്ളത് കയ്യേറ്റമെന്നും രണ്ടായി

തിരിച്ച് 1-01-1977-ന് മുമ്പുള്ള കുടിയേറ്റം ഏതെന്ന് തിരിച്ചറിയാൻ 318/89-ൽ ജി.ഒ.എം.എസ്. നമ്പർ 655/89/ആർ.ഡി. എന്ന കേരള ഗവൺമെന്റ് ഓർഡർ പ്രകാരം ജോയിന്റ് വെരിഫിക്കേഷൻ ഉത്തരവായി. ഈ ഉത്തരവ് പ്രകാരം, 1-01-1977-നുമുമ്പുള്ള കുടിയേറ്റ കർഷകർക്ക് അർഹതപ്പെട്ട കൈവശരേഖകൾ നൽകുവാൻ വേണ്ടിയാണ് സർക്കാർ ഈ തീരുമാനമെടുത്തിരുന്നത്. ഈ ഉത്തരവിൻ പ്രകാരം, ഫോറസ്റ്റ് ഉദ്യോഗസ്ഥർ പരിശോധന നടത്തി, എന്നാൽ ജോയിന്റ് വെരിഫിക്കേഷൻ നടത്തി പൂർത്തീകരിച്ചില്ല. 1972-ൽ വീടും നമ്പരമുള്ള ചില കർഷകരുടെ സ്ഥലങ്ങൾപോലും വെരിഫിക്കേഷൻ നടപടിയിൽ ഉൾപ്പെടുത്തിയില്ല. കർഷകരുടെ വീടും കൃഷിഭൂമിയും പരിശോധിച്ച് രേഖകൾ കൃഷിക്കാർക്ക് കൈമാറാൻ ചുമതലപ്പെട്ട ജോയിന്റ് വെരിഫിക്കേഷൻ ഉദ്യോഗസ്ഥൻ തയ്യാറാക്കിയ പട്ടികയിൽ 610 കുടുംബങ്ങൾ മാത്രമാണ് ഉൾപ്പെട്ടിട്ടുള്ളത്. ഇതിൽത്തന്നെ 243 പേരുടെ പക്കലുള്ള 216.19 ഏക്കർ മാത്രം സ്ഥലത്തിന് പൊസെഷൻ റെക്കോർഡ് നൽകുന്നതിന് അന്നത്തെ മലപ്പുറം ജില്ലാ കളക്ടർ ഉത്തരവിട്ടിട്ടുള്ളതാണ്. ഈ കാര്യങ്ങളൊക്കെ നിൽക്കുമ്പോഴും, നിലവിൽ 1977-നുമുമ്പുള്ള പട്ടയം ഞങ്ങൾ അംഗീകരിക്കില്ലെന്നാണ് വനം വകുപ്പ്

പറയുന്നത്. ഏത് പട്ടയമാണ് അംഗീകരിക്കുക? ഒരു ജോയിന്റ് സർവ്വേ നടത്താൻ ആവശ്യപ്പെട്ടിട്ട് ഇതുവരെ തയ്യാറായിട്ടില്ല. വനം വകുപ്പുദ്യോഗസ്ഥർ നേരിട്ട് വരുന്നു, പത്തും എഴുപത്തിയഞ്ചും വർഷമായ സ്ഥലം ഞങ്ങളുടേതാണെന്ന് പറയുന്നു, അവിടെ ജണ്ടയിട്ട് പോകുന്നു. ഈ വിഷയത്തിൽ അടിയന്തരമായി ഗവൺമെന്റും ബഹുമാനപ്പെട്ട മന്ത്രിയും ഇടപെടണമെന്ന് വിനീതമായി അഭ്യർത്ഥിക്കുന്നു.

വനം-വന്യജീവി വകുപ്പുമന്ത്രി (ശ്രീ. എ. കെ. ശശീന്ദ്രൻ): സർ, നിലമ്പൂർ നിയോജകമണ്ഡലത്തിലെ ചുങ്കത്തറ ഗ്രാമപഞ്ചായത്തുമായി ബന്ധപ്പെട്ട മേഖലയിലെ പ്രശ്നങ്ങളാണ് ബഹുമാനപ്പെട്ട അംഗം ഇവിടെ ഉന്നയിച്ചത്. ആ മേഖല സന്ദർശിച്ച ജലവിഭവ വകുപ്പുമന്ത്രിയും ഈ പ്രശ്നം എന്റെ ശ്രദ്ധയിൽപ്പെടുത്തുകയുണ്ടായി. മലയോര മേഖലയിലെ കൃഷിയെ പ്രോത്സാഹിപ്പിക്കുന്നതിനായി 14-12-1978-ന് 1917.484 ഹെക്ടർ നിക്ഷിപ്ത വനഭൂമി കർഷകർക്ക് പതിച്ചുനൽകുന്നതിനായി റവന്യൂ വകുപ്പിന് കൈമാറിയിരുന്നു. കേന്ദ്ര വനാവകാശ നിയമം നിലവിൽവന്ന 25-10-1980-ൽ 1194.38 ഹെക്ടർ ഭൂമിക്കുമാത്രമേ അവിടെ പട്ടയം അനുവദിക്കാൻ റവന്യൂ വകുപ്പിന് കഴിഞ്ഞിട്ടുള്ളൂ. ബാക്കിവരുന്ന നിക്ഷിപ്ത

ഭൂമി കേന്ദ്രവനാവകാശ നിയമം വന്നതോടുകൂടി വനഭൂമിയായി നിലനിർത്തേണ്ട സാഹചര്യമുണ്ടായി. ബഹുമാനപ്പെട്ട എം.എൽ.എ. സുചിപ്പിച്ചതുപോലെ, കർഷകർ ഇതിനകംതന്നെ കൃഷി ആരംഭിച്ചിട്ടുണ്ടായിരിക്കാം. പ്രസ്തുത ഭൂമിക്ക് പട്ടയം നൽകിയിട്ടില്ല. ഇനി പട്ടയം നൽകണമെങ്കിൽ കേന്ദ്രസർക്കാരിന്റെ അനുമതി ആവശ്യമാണ്. ബഹുമാനപ്പെട്ട എം.എൽ.എ. സുചിപ്പിച്ചതുപോലെ, നിലവിൽ ഈ ഭൂമി കയ്യേറ്റ ഭൂമിയായാണ് കണക്കാക്കിക്കൊണ്ടിരിക്കുന്നത്. വനഭൂമിയിലെ കയ്യേറ്റം റെഗുലറൈസ് ചെയ്യുന്നത് ബഹുമാനപ്പെട്ട സുപ്രീംകോടതി വിലക്കിയിട്ടുണ്ട്. ഇക്കാര്യം കേന്ദ്രസർക്കാർ കത്ത് മുഖാന്തരം കേരളത്തെ അറിയിച്ചിട്ടുണ്ട്. പട്ടയം അനുവദിക്കാത്ത റവന്യൂ വകുപ്പിന്റെ കൈവശമുള്ള നിക്ഷിപ്ത വനഭൂമി വനം വകുപ്പിന് കൈമാറാനാണ് 08-11-2002-ന് ചീഫ് സെക്രട്ടറി അധ്യക്ഷനായ സ്റ്റേറ്റ് ലെവൽ മോണിറ്ററിംഗ് കമ്മിറ്റി നിർദ്ദേശിച്ചത്. അതുപ്രകാരം ഒരു സർവ്വേ നടത്തണമെന്നും തീരുമാനിച്ചിരുന്നു. ഇതനുസരിച്ചുള്ള നടപടികളാണ് ഇപ്പോൾ നടക്കുന്നത്. ഈ നടപടികൾ പൂർത്തിയായാൽ മാത്രമേ മരങ്ങൾ മുറിക്കുന്നതുൾപ്പെടെയുള്ള കാര്യങ്ങളിൽ തുടർനടപടികൾ സ്വീകരിക്കാൻ

കഴിയുള്ളവെന്നാണ് വകുപ്പിന്റെ നിലപാട്. സാധാരണഗതിയിൽ സർവ്വേ നടക്കുമ്പോൾ പ്രദേശത്തെ ജനപ്രതിനിധികളെ അറിയിക്കേണ്ടതുണ്ടെന്ന ധാരണയുണ്ടായിരുന്നു. എന്നാൽ അങ്ങനെയൊരു നിയമമില്ല. എന്നാൽ അദ്ദേഹം സൂചിപ്പിച്ചതുപോലെ, ജനപ്രതിനിധികളെക്കൂടി അറിയിക്കണമെന്ന നിലപാടാണ് ഇപ്പോൾ സ്വീകരിച്ചിട്ടുള്ളത്. 1974 മുതൽ 1976 വരെയുള്ള കാലഘട്ടത്തിലെ സർവ്വേ പ്രകാരമുള്ള സ്കെച്ച് പ്രകാരമാണ് ഇപ്പോൾ സർവ്വേ നടത്തുന്നത്. നിലവിൽ സർവ്വേ നടത്തി അതിർത്തികൾ തിരിക്കുന്ന നടപടി മാത്രമാണുള്ളത്. ഇതിനിടയിൽ ആരെയെങ്കിലും കൂടിയിറക്കാനോ ഭൂമി പിടിച്ചെടുക്കാനോ പാടുള്ളതല്ല. 1978-ൽ കൃഷിക്കായി അനുവദിച്ച ഭൂമി മേൽസ്കെച്ചിൽ ഉൾപ്പെട്ടതാണോ അല്ലയോ എന്ന് പ്രത്യേകം പരിശോധിക്കുന്നതാണ്. ആവശ്യമാണെങ്കിൽ ഇതിന് പ്രത്യേക ടീമിനെ നിയമിക്കുന്ന കാര്യവും അനുഭാവപൂർവ്വം പരിഗണിക്കുന്നതാണ്.

(5) ആൺ-പെൺ വിദ്യാലയങ്ങൾ എന്ന വേർതിരിവ് ഒഴിവാക്കൽ

ശ്രീ. കെ. എം. സച്ചിൻദേവ്: സർ, സംസ്ഥാനത്തെ സ്കൂളുകളിലെ ആൺ-പെൺ വിവേചന മതിലുകൾക്ക് അവസാനമുണ്ടാകണമെന്ന ആവശ്യമാണ് ഈ സബ്മിഷനില്യുടെ അവതരിപ്പിക്കുന്നത്. സംസ്ഥാനത്തെ

സർക്കാർ/എയ്ഡഡ് സ്കൂളുകളിൽ ഏകദേശം 381 സ്കൂളുകൾ ഇന്നും ബോയ്സ് അല്ലെങ്കിൽ ഗേൾസ് സ്കൂളുകളായി തുടരുകയാണ്. പി.ടി.എ.-യും ബന്ധപ്പെട്ട സമിതികളും മിക്സ്ഡ് സ്കൂളുകളാക്കുന്നതിന് തീരുമാനമെടുത്ത് ഗവൺമെന്റിന് സമർപ്പിച്ചെങ്കിലും ഇപ്പോഴും ആ നിലയിലുള്ള വലിയൊരു മാറ്റം സമൂഹത്തിൽ കാണാനാകുന്നില്ല. സ്കൂളുകളുടെ പേരിലും ആവശ്യമായ നിലയിലുള്ള മാറ്റമുണ്ടാകണം. ബോയ്സ് സ്കൂൾ, ഗേൾസ് സ്കൂൾ എന്നറിയപ്പെടുന്നതിനുപകരം പൊതുവിൽ സ്കൂൾ എന്നനിലയിൽ സമൂഹത്തിലെ ഓരോ വിദ്യാലയങ്ങളും അറിയപ്പെടേണ്ടത് ഏറ്റവും പ്രധാനപ്പെട്ട കാര്യമാണ്. വിദ്യാർത്ഥികളുടെ മാനസിക വളർച്ചയ്ക്കും ഇടപെടൽശേഷിക്കും സ്കൂളുകളിൽ നിലനിൽക്കുന്ന ആൺ-പെൺ വേർതിരിവ് പ്രതികൂലമായി ബാധിക്കുന്നുണ്ട്. എന്റെ മണ്ഡലത്തിലെ ബാലുശ്ശേരി ജി.വി.എച്ച്.എസ്.എസ്. ആദ്യത്തെ ജെൻഡർ ന്യൂട്രൽ യൂണിഫോം സംവിധാനം നടപ്പിലാക്കിയ സ്കൂളാണ്. ഈ സ്കൂളിലെ ഹൈസ്കൂൾ വിഭാഗത്തിൽ ആൺകുട്ടികൾക്ക് പ്രവേശനം അനുവദിക്കുന്നതിനുള്ള അപേക്ഷ നിലവിൽ സർക്കാരിന്റെ പരിഗണനയിലുണ്ട്. ഈ അപേക്ഷ പരിഗണിച്ച് ഉചിതമായ നടപടി അടിയന്തരമായി കൈക്കൊള്ളണം.

അതോടൊപ്പം ബാലുശ്ശേരി ഗവൺമെന്റ് ഗേൾസ് ഹയർ സെക്കൻഡറി സ്കൂളും ബാലുശ്ശേരി ഗവൺമെന്റ് വൊക്കേഷണൽ ഹയർ സെക്കൻഡറി സ്കൂളും ഒരു കോമ്പൗണ്ടിൽ ഒരു മതിലിനാൽ വേർതിരിക്കപ്പെട്ട ഗേൾസ്, ബോയ്സ് സ്കൂളുകളാണ്. ഈ മതിലുകൾ മാറ്റി സ്കൂളുകൾ ഒന്നാക്കുന്നതിനാവശ്യമായ നപടിയും വേഗത്തിലാക്കേണ്ടതുണ്ട്. ഇതുസംബന്ധിച്ച് പി.ടി.എ.-യും ജില്ലാ പഞ്ചായത്തും നേരത്തേതന്നെ തീരുമാനമെടുത്തിട്ടുള്ളതാണ്. ഗേൾസ്, ബോയ്സ് സ്കൂളുകൾ എന്ന വിവേചനമില്ലാതെ പുരോഗമനസമൂഹത്തിന്റെ ലക്ഷണമൊത്ത കേന്ദ്രങ്ങളാക്കി നമ്മുടെ സ്കൂളുകളെ മാറ്റുന്നതിനുള്ള നടപടി സ്വീകരിക്കണമെന്ന് ഈ സബ്മിഷനിലൂടെ ഞാൻ ആവശ്യപ്പെടുകയാണ്.

പൊതുവിദ്യാഭ്യാസ- തൊഴിൽ വകുപ്പുമന്ത്രി (ശ്രീ. വി. ശിവൻകുട്ടി):

സർ, കോഴിക്കോട് ജില്ലയിലെ ബാലുശ്ശേരി ഗവൺമെന്റ് ഗേൾസ് ഹയർ സെക്കൻഡറി സ്കൂളിൽ ആൺകുട്ടികൾക്കു കൂടി പ്രവേശനം അനുവദിക്കണമെന്നാവശ്യപ്പെട്ട് പ്രസ്തുത സ്കൂൾ അധികാരികൾ ബാലുശ്ശേരി എം.എൽ.എ. ശ്രീ. കെ. എം. സച്ചിൻദേവ് മുഖേന പൊതുവിദ്യാഭ്യാസ വകുപ്പുമന്ത്രിക്ക് നിവേദനം സമർപ്പിച്ചിരുന്നു. ഈ വിഷയത്തിൽ പൊതുവിദ്യാഭ്യാസ ഡയറക്ടർ ചുവടെ ചേർക്കുന്ന കാര്യങ്ങൾ അറിയിച്ചിട്ടുണ്ട്.

ബാലുശ്ശേരി ഗവൺമെന്റ് ഗേൾസ് ഹയർ സെക്കൻഡറി സ്കൂളിന് സമീപത്ത് മുൻ ആൺകുട്ടികൾക്കുമാത്രം പ്രവേശനം നൽകിയിരുന്ന ബാലുശ്ശേരി ഗവൺമെന്റ് ബോയ്സ് വൊക്കേഷണൽ ഹയർ സെക്കൻഡറി സ്കൂളിൽ ഇപ്പോൾ പെൺകുട്ടികൾക്കുമാത്രം പ്രവേശനം നൽകിവരുന്നുണ്ട്. ഇതുവഴി ലിംഗഭേദമില്ലാതെ കുട്ടികൾക്ക് വിദ്യാഭ്യാസം ലഭ്യമാകുന്നുണ്ട്. സ്കൂൾ മിസ്സാക്കിയാൽ സമീപത്തെ പൊതുവിദ്യാലയങ്ങളിലെ വിദ്യാർത്ഥികൾ തന്നെയും സ്വാഭാവികമായും അവിടെ എത്തിച്ചേരുന്നത്. ആയതിനാൽ പ്രസ്തുത സ്കൂളിൽ കുട്ടികളുടെ എണ്ണത്തിൽ കുറവ് വരുന്നതിനും അത് അധ്യാപക തസ്തികകൾ കുറയുന്നതിനും അധ്യാപകരെ പുനഃക്രമീകരിക്കേണ്ട സ്ഥിതിയുണ്ടാകുന്നതിനും കാരണമാകും. മാത്രമല്ല, കുട്ടികൾക്ക് യാത്രാക്ലേശംപോലുള്ള ബുദ്ധിമുട്ടുകൾ നിലവിലില്ലെന്നും ഈ സാഹചര്യത്തിൽ ബാലുശ്ശേരി ഗവൺമെന്റ് ഗേൾസ് ഹയർ സെക്കൻഡറി സ്കൂളിൽ ആൺകുട്ടികൾക്കുമാത്രം പ്രവേശനം നൽകേണ്ട സവിശേഷ സാഹചര്യം നിലവിലില്ലെന്നുമാണ് പൊതുവിദ്യാഭ്യാസ ഡയറക്ടർ റിപ്പോർട്ട് ചെയ്തിട്ടുള്ളത്. എന്നാൽ താമരശ്ശേരി ജില്ലാ വിദ്യാഭ്യാസ ഓഫീസറുടെ റിപ്പോർട്ട് പ്രകാരം രണ്ട് സ്കൂളുകളും തമ്മിൽ ഒരു മതിലിന്റെ

വ്യത്യാസമേയുള്ളൂ. ഇതിൽ ജി.വി.എച്ച്.എസ്.എസ്., ബാലുശ്ശേരിക്ക് മാത്രമേ കളിസ്ഥലമുള്ളൂ. പ്രസ്തുത സ്കൂളിന് രണ്ടേക്കർ അമ്പത് സെന്റ് സ്ഥലമുണ്ട്. എന്നാൽ ജി.ജി.എച്ച്.എസ്.എസ്., ബാലുശ്ശേരിക്ക് ഒരേക്കർ മുപ്പത് സെന്റ് സ്ഥലം മാത്രമേയുള്ളൂ. ബാലുശ്ശേരി ജി.ജി.എച്ച്.എസ്.എസ്.-ൽ ആൺകുട്ടികളെക്കൂടി പ്രവേശിപ്പിച്ചാൽ ഒറ്റച്ചുറ്റമതിൽ വ്യത്യാസത്തിൽ രണ്ട് സർക്കാർ സ്കൂളുകൾ അൺ എക്കണോമിക് ആയി പ്രവർത്തിക്കേണ്ട സാഹചര്യമുണ്ടാകുമോയെന്ന് പരിശോധിക്കേണ്ടതുണ്ട്. ആയതിനാൽ രണ്ട് സ്കൂളുകളും സംയോജിപ്പിച്ച് ഒറ്റസ്കൂളായി പ്രവർത്തിക്കുന്നതുസംബന്ധിച്ച സാധ്യത പരിശോധിച്ച് അടിയന്തര റിപ്പോർട്ട് സമർപ്പിക്കാൻ പൊതുവിദ്യാഭ്യാസ ഡയറക്ടറോട് ആവശ്യപ്പെട്ടിട്ടുണ്ട്. റിപ്പോർട്ട് ലഭിച്ചശേഷം ഇക്കാര്യത്തിൽ തുടർനടപടികൾ സ്വീകരിക്കാവുന്നതാണ്.

രണ്ടാം പിണറായി സർക്കാർ അധികാരത്തിൽ വന്നതിനുശേഷം ചാലപ്പുറം ഗവൺമെന്റ് ഗണപത് ബോയ്സ് ഹൈസ്കൂൾ മിക്സഡ് സ്കൂളാക്കി മാറ്റിയിട്ടുണ്ട്. മടപ്പള്ളി ഗവൺമെന്റ് ഗേൾസ് എച്ച്.എസ്.എസ്., കോഴിക്കോട് മിക്സഡ് സ്കൂളാക്കാനുള്ള ഉത്തരവ് കൊടുത്തിട്ടുണ്ട്. ബോയ്സ് എച്ച്.എസ്.എസ്. വെങ്ങാനൂർ, തിരുവനന്തപുരം മിക്സഡ് സ്കൂളാക്കി. സെന്റ്

ജോസഫ് ഹയർ സെക്കൻഡറി സ്കൂൾ, തലശ്ശേരി, കണ്ണൂർ മിസ്സിൽ സൂളാക്കി നിശ്ചയിച്ചിട്ടുണ്ട്. സൂളിലെ പേരന്റ്സ് ടീച്ചേഴ്സ് അസോസിയേഷന്റെയും സ്കൂൾ അധികാരികളുടെയും നാട്ടുകാരുടെയുമൊക്കെ അപേക്ഷ പരിഗണിച്ചുകൊണ്ടാണ് ഇങ്ങനെയൊരു സമീപനം സ്വീകരിക്കുന്നത്. പൊതുവിൽ ഗവൺമെന്റിനെ സംബന്ധിച്ചിടത്തോളം ബഹുമാനപ്പെട്ട അംഗം ശ്രീ. കെ. എം. സച്ചിൻദേവ് ഇവിടെ അവതരിപ്പിച്ച സബ്മിഷനോട് യോജിപ്പാണുള്ളത്. അദ്ദേഹം ഉന്നയിച്ച സൂളിനെ സംബന്ധിച്ച ചില പ്രശ്നങ്ങൾ ഞാനിവിടെ സൂചിപ്പിച്ചു. ആ പ്രശ്നങ്ങൾക്ക് പരിഹാരം കണ്ടുകൊണ്ട് അതിനെ മിസ്സിൽ സൂളാക്കി കൊണ്ടുപോകുന്ന കാര്യം പരിഗണിക്കുന്നതാണ്.

(6) സൂളിന്റെ പുനർനാമകരണം

ശ്രീ. ഐ. ബി. സതീഷ്: സർ, കാട്ടാക്കട മണ്ഡലത്തിലെ ഗവൺമെന്റ് യു.പി. സ്കൂൾ പുനർനാമകരണം ചെയ്യണമെന്നതാണെന്റെ സബ്മിഷൻ. 1882-ൽ കുടിപ്പള്ളിക്കൂടമായി ആരംഭിക്കുകയും 1910-ൽ പൊതു ഉടമസ്ഥതയിൽ വരികയും ചെയ്ത വിദ്യാലയമാണ് ഇന്നത്തെ ഊരുട്ടമ്പലം ഗവൺമെന്റ് യു.പി. സ്കൂൾ. അന്നത്തെ നിയമമനുസരിച്ച് അയൽവക്കത്തെ

കൂട്ടികളോടൊപ്പം പള്ളിക്കൂടത്തിൽ ചെന്ന് പഠിക്കാനുള്ള ആഗ്രഹത്തോടെപോയ പൂജാരി അയ്യൻ എന്ന അധഃസ്ഥിതന്റെ മകൾ പഞ്ചമിക്ക് പള്ളിക്കൂടത്തിൽ പ്രവേശനം നിഷേധിച്ചതറിഞ്ഞ് ക്ഷുഭിതനായ മഹാനായ അയ്യങ്കാളി പഞ്ചമിയെയും കൂട്ടി പള്ളിക്കൂടത്തിലെത്തി പഞ്ചമിയെ ക്ലാസിലിരുത്തി. പഞ്ചമി തീണ്ടിയ പള്ളിക്കൂടം ഇനി ഈ നാട്ടിൽ വേണ്ടെന്ന് പറഞ്ഞ് അന്ന് ആ പള്ളിക്കൂടത്തിന് തീയിട്ടു. അന്നാണ് കേരളചരിത്രത്തിലെ ആദ്യത്തെ കർഷകത്തൊഴിലാളി പണിമുടക്കിന് മഹാനായ അയ്യങ്കാളി ആഹ്വാനം നൽകുന്നത്. 'ഞങ്ങളുടെ ചോരയിൽ പിറന്ന മക്കൾക്ക് നിങ്ങൾ അറിവ് നിഷേധിച്ചാൽ, നിങ്ങളുടെ വയലിലിറങ്ങി കള പഠിക്കാൻ; കുറ്റം കൊച്ചാൻ ഞങ്ങൾക്ക് മനസ്സില്ല', എന്ന് മഹാനായ അയ്യങ്കാളി പ്രഖ്യാപിക്കുന്നു. അതിന്റെ തുടർച്ചയിലാണ് ജാതി-മതഭേദമില്ലാതെ ഏവർക്കും പള്ളിക്കൂടത്തിൽ പഠിക്കാൻ പറ്റുമെന്ന തീരുമാനമുണ്ടാകുന്നത്. ആ അവിസ്മരണീയമായ പോരാട്ടത്തിന്റെ ഓർമ്മകളുറങ്ങുന്ന പള്ളിക്കൂടമാണ് ഊരുട്ടമ്പലം ഗവൺമെന്റ് യു.പി. സ്കൂൾ. ആ പള്ളിക്കൂടത്തിന് പഞ്ചമിയുടെ പേര് നൽകണമെന്നാണ് ഈ സബ്മിഷനിലൂടെ ഞാൻ ഉന്നയിക്കുന്നത്.

പൊതുവിദ്യാഭ്യാസ-തൊഴിൽ വകുപ്പുമന്ത്രി (ശ്രീ. വി. ശിവൻകുട്ടി):

സർ, കാട്ടാക്കട നിയോജകമണ്ഡലത്തിലെ ഊരുട്ടമ്പലം ഗവൺമെന്റ് യു.പി. സ്കൂളിന്റെ പേര് മഹാത്മാ അയ്യങ്കാളി പഞ്ചമി മെമ്മോറിയൽ സ്കൂളെന്ന് പുനർനാമകരണം ചെയ്യണമെന്നാവശ്യപ്പെട്ട് ബഹുമാനപ്പെട്ട എം.എൽ.എ. ശ്രീ. ഐ. ബി സതീഷ് സമർപ്പിച്ചതുൾപ്പെടെയുള്ള നിവേദനങ്ങൾ സർക്കാർ പരിശോധിക്കുകയും കേരള വിദ്യാഭ്യാസ ചട്ടം 3, 7 അദ്ധ്യായം 5 പ്രകാരം വികേന്ദ്രീകരിച്ച് നൽകിയിട്ടുള്ള അധികാരമുപയോഗിച്ച് പ്രസ്തുത സ്കൂൾ പി.ടി.എ. യുടെയും ബന്ധപ്പെട്ട തദ്ദേശസ്വയംഭരണ സ്ഥാപനത്തിന്റെയും തീരുമാനങ്ങൾകൂടി പരിഗണിച്ചതിനുശേഷം മഹാത്മാ അയ്യങ്കാളി പഞ്ചമി മെമ്മോറിയൽ എന്ന് പുനർനാമകരണം ചെയ്യുന്നതിനുള്ള നടപടികൾ സ്വീകരിക്കുവാൻ തിരുവനന്തപുരം വിദ്യാഭ്യാസ ഉപഡയറക്ടർക്ക് നിർദ്ദേശം നൽകിയിട്ടുണ്ട്. സ്കൂൾ പി.ടി.എ. എക്സിക്യൂട്ടീവ് കമ്മിറ്റി, മദർ പി.ടി.എ. എന്നിവയുടെ സംയുക്തയോഗം ചേർന്ന് പ്രസ്തുത സ്കൂൾ പുനർനാമകരണം സംബന്ധിച്ചുള്ള തീരുമാനം എടുത്തിട്ടുണ്ടെങ്കിലും ബന്ധപ്പെട്ട തദ്ദേശസ്വയംഭരണ സ്ഥാപനത്തിന്റെ തീരുമാനംകൂടി ലഭിക്കേണ്ടതായിട്ടുള്ളതിനാൽ ആയതു കൂടി അടിയന്തരമായി ലഭ്യമാക്കി

പ്രസ്തുത സ്കൂളിന്റെ പുനർനാമകരണം മേൽപ്രകാരം നടത്തുന്നതിനായുള്ള നടപടികൾ അടിയന്തരമായി സ്വീകരിക്കാൻ ബന്ധപ്പെട്ട ഉദ്യോഗസ്ഥർക്ക് ഉടൻ നിർദ്ദേശം നൽകുന്നതാണ്.

(7) മുദ്രിയം പാലം നിർമ്മാണം

ശ്രീ. പി. അബ്ദുൽ ഹമീദ്: സർ, എന്റെ സബ്മിഷനിലെ ആവശ്യം

മുദ്രിയം പാലത്തിന്റെ നിർമ്മാണപ്രവർത്തനങ്ങൾ

ത്വരിതപ്പെടുത്തണമെന്നതാണ്. എന്റെ നിയോജകമണ്ഡലത്തിലെ

തീരദേശപാതയുടെ ഭാഗമായ വള്ളിക്കുന്ന്-മുദ്രിയം ബീച്ചിലെ

മുദ്രിയം പാലം നിർമ്മാണത്തിന് 2017-18 സാമ്പത്തിക വർഷത്തെ

ബഡ്ജറ്റിൽ കിഫ്ബിയിലുൾപ്പെടുത്തി 10-07-2017-ലെ ഉത്തരവുപ്രകാരം

തത്വത്തിൽ ഭരണാനുമതി ലഭിച്ചിരുന്നു. പ്രസ്തുത പാലം നിർമ്മാണത്തിന്

ഡി.പി.ആർ. തയ്യാറാക്കുന്ന നടപടികൾ സമയബന്ധിതമായി പൂർത്തിയാക്കി

സാമ്പത്തികാനുമതിക്കായി കിഫ്ബിയിൽ സമർപ്പിച്ച് പദ്ധതിയുടെ

നിർമ്മാണം പൂർത്തിയാക്കണമെന്നാവശ്യപ്പെട്ടാണ് ഞാൻ ഈ സബ്മിഷൻ

ഉന്നയിക്കുന്നത്. തിരൂരങ്ങാടി താലൂക്കിലെ വള്ളിക്കുന്ന് വില്ലേജിനെയും

അരിയല്ലൂർ വില്ലേജിനെയും ബന്ധിപ്പിക്കുന്ന മുദ്രിയം തോടിന് കുറുകെയുള്ള

മുദ്രിയം പാലം നിർമ്മിക്കണമെന്ന ആവശ്യത്തിന് ഒരു പതിറ്റാണ്ടിന്റെ പ്രായമുണ്ട്. ആനങ്ങാടിയിലേയ്ക്കും കടലുണ്ടി നഗരത്തിലേയ്ക്കും ചാലിയത്തേയ്ക്കും വരുന്ന മത്സ്യത്തൊഴിലാളികളുടെ പ്രധാന ആശ്രയമാണ് തീരദേശറോഡിന്റെ ഭാഗമായ ടിപ്പു സ്മൃതന്താൻ റോഡ്. പ്രസ്തുത റോഡിന്റെ ഭാഗമായ മുദ്രിയം റോഡിന് കുറുകെ പാലമില്ലാത്തതിനാൽ തോട്ടിൽ വെള്ളം കയറിക്കഴിഞ്ഞാൽ അരിയല്ലൂർ വില്ലേജിൽ നിന്ന് വള്ളിക്കുന്ന് വില്ലേജിലേയ്ക്ക് തീരദേശത്തുനിന്നുവരുന്ന മത്സ്യത്തൊഴിലാളികൾക്കും സൂൾ വിദ്യാർത്ഥികൾക്കും തോട് മുറിച്ചുകടക്കുന്നതിന് മാർഗ്ഗമില്ലാത്ത അവസ്ഥയാണ്. ഇത് തീരദേശവാസികൾക്ക് ഏറെ ബുദ്ധിമുട്ടുണ്ടാക്കുന്നുണ്ട്. പ്രദേശവാസികളുടെ ദുരവസ്ഥയ്ക്ക് പരിഹാരമെന്നോണം 2017-18 സാമ്പത്തിക വർഷത്തെ ബഡ്ജറ്റിൽ കിഫ്ബിയിലുൾപ്പെടുത്തി മുദ്രിയം പാലം നിർമ്മാണത്തിന് തത്പത്തിൽ ഭരണാനുമതി സർക്കാരിൽനിന്നും ലഭിച്ചുവെങ്കിലും നാളിതുവരെ സാമ്പത്തികാനുമതി കിഫ്ബിയിൽനിന്നും ലഭിക്കുന്നതിനുള്ള യാതൊരു നടപടികളും സ്വീകരിച്ചിട്ടില്ല. തുടക്കത്തിൽ കെ.ആർ.എഫ്.ബി. (കേരള റോഡ് ഫണ്ട് ബോർഡ്) ഡി.പി.ആർ. അടക്കമുള്ള കാര്യങ്ങൾ നിർവ്വഹിക്കണമെന്ന് അറിയിച്ചെങ്കിലും പിന്നീട്

അറിയാൻ സാധിച്ചത് നാഷണൽ ഹൈവേ അതോറിറ്റി ഓഫ് ഇന്ത്യയാണ് ഡി.പി.ആർ. തയ്യാറാക്കുന്നതെന്നാണ്. എന്നാൽ ഇതുസംബന്ധിച്ച് യാതൊരു വ്യക്തതയും അറിവുമില്ല. ഭരണാനുമതി ലഭിച്ച് രണ്ടുവർഷം കഴിഞ്ഞിട്ടും പദ്ധതിയുടെ ഡി.പി.ആർ. പോലും തയ്യാറാക്കാത്തത് അത്യന്തം ദുഃഖകരമാണ്. ആയതിനാൽ മുദ്രിയം തോടിന് കുറുകെയുള്ള മുദ്രിയം പാലത്തിന്റെ നിർമ്മാണവുമായി ബന്ധപ്പെട്ട ഡി.പി.ആർ. തയ്യാറാക്കി സമർപ്പിക്കുന്ന ഏജൻസിയെ സംബന്ധിച്ച് അന്തിമതീരുമാനം കൈക്കൊണ്ട് സമയബന്ധിതമായി സാമ്പത്തികാനുമതിക്കായി കിഫ്ബിയിൽ സമർപ്പിക്കാൻ ബന്ധപ്പെട്ട ഉദ്യോഗസ്ഥർക്ക് നിർദ്ദേശം നൽകണമെന്ന് ഞാൻ ഈ സബ്മിഷനിലൂടെ അഭ്യർത്ഥിക്കുന്നു.

പൊതുമരാമത്ത്- വിനോദസഞ്ചാര വകുപ്പുമന്ത്രി (ശ്രീ. പി. എ. മുഹമ്മദ് റിയാസ്): സർ, തീരദേശ ഹൈവേയുടെ മലപ്പുറം ജില്ലയിലെ അലൈൻമെന്റിൽ വരുന്നതാണ് ശ്രീ. പി. അബ്ദുൽ ഹമീദ് ഇവിടെ ഉന്നയിച്ച മുദ്രിയം പാലം. ഇവിടെ സൂചിപ്പിച്ച ഭാഗത്ത് മാല പര്യോജന പദ്ധതിയുമായി ബന്ധപ്പെട്ട ചില വിഷയങ്ങളുള്ളതുകൊണ്ട് പൊതുവായി ചില കാര്യങ്ങൾകൂടി ഇതിനോട് കൂട്ടിച്ചേർത്ത് സഭയെ അറിയിക്കണമെന്നാണ് അഭ്യർത്ഥിക്കുന്നത്.

മുദ്രിയം പാലം നിർമ്മാണത്തിനുള്ള ഇൻവെസ്റ്റിഗേഷൻ നടപടികൾ പി.ഡബ്ല്യു.ഡി. ദേശീയപാതാ വിഭാഗം പൂർത്തീകരിച്ചിരുന്നവെങ്കിലും ഇതിനിടയിലാണ് സംസ്ഥാനത്തെ പതിനൊന്ന് റോഡുകൾ പോർട്ട് കണക്ടിവിറ്റി റോഡുകളായി ഭാരത് മാല പര്യോജന പദ്ധതിയിലുൾപ്പെടുത്തി വികസിപ്പിക്കുവാൻ ദേശീയപാത അതോറിറ്റി തീരുമാനിച്ചത്. ഈ പതിനൊന്ന് പോർട്ട് കണക്ടിവിറ്റി റോഡുകളിൽ മുദ്രിയം ബീച്ച് മുതൽ മധുര ബസ്സാർ വരെയുള്ള 12 കി.മീ. സ്ട്രെച്ചും ഉൾപ്പെടുത്തിയിട്ടുണ്ട്. 04-01-2022-ന് കെ.ആർ.എഫ്.ബി.-പി.എം.യു. പ്രോജക്ട് ഡയറക്ടറുടെ നേതൃത്വത്തിൽ നാഷണൽ ഹൈവേ അതോറിറ്റിയിലെ ഉദ്യോഗസ്ഥരുമായി നടത്തിയ ചർച്ചയിൽ മുദ്രിയം പാലം പോർട്ട് കണക്ടിവിറ്റിയുടെ ഭാഗമായി ഉൾപ്പെടുന്നതാണെന്ന് എൻ.എച്ച്.എ.ഐ. ഉദ്യോഗസ്ഥർ സ്ഥിരീകരിച്ചിട്ടുണ്ട്. മറ്റുചില നിയോജകമണ്ഡലങ്ങളിലും ഇതിന് സമാനമായ വിഷയമുള്ളതുകൊണ്ടാണ് ഇതൊരു പൊതുവിഷയംകൂടിയാണെന്ന് ഞാൻ തുടക്കത്തിൽ പറഞ്ഞത്. പോർട്ട് കണക്ടിവിറ്റി റോഡുകളുടെ പുരോഗതി വിലയിരുത്താൻ മന്ത്രിതലത്തിൽത്തന്നെ നാഷണൽ ഹൈവേ അതോറിറ്റി ഓഫ് ഇന്ത്യ ഉദ്യോഗസ്ഥർ പങ്കെടുത്ത യോഗം 24-02-2022-ന്

വിളിച്ചുചേർത്തിരുന്നു. ഈ യോഗത്തിൽ മുദ്രിയം പാലം നിർമ്മാണം സംബന്ധിച്ച് കൃത്യമായി പരിശോധിക്കുകയും പോർട്ട് കണക്ടിവിറ്റിയിൽ ഉൾപ്പെടുന്നുണ്ടെന്ന് ഉറപ്പാക്കുകയും ചെയ്തിട്ടുണ്ട്. മുദ്രിയം പാലം നിർമ്മാണം ഉൾപ്പെടെ പോർട്ട് കണക്ടിവിറ്റി റോഡുകൾ വികസിപ്പിക്കാൻ ദേശീയപാത അതോറിറ്റിക്ക് പൊതുമരാമത്ത് വകുപ്പ് എല്ലാ സഹായങ്ങളും നൽകും. പോർട്ട് കണക്ടിവിറ്റി റോഡുകളുടെ ഭൂമിയേറ്റെടുക്കൽ നടപടികളിലേയ്ക്ക് കടക്കുന്നുവെന്നാണ് ദേശീയപാത അതോറിറ്റി അറിയിച്ചിരിക്കുന്നത്. ഇതുപോലെ തീരദേശ പാതയുടെ പ്രവൃത്തിയും സമയബന്ധിതമായി പൂർത്തിയാക്കാനുള്ള ശ്രമങ്ങൾ നടത്തുകയാണ്. 6500 കോടി രൂപ ചെലവ് പ്രതീക്ഷിക്കുന്ന തിരുവനന്തപുരം, കൊല്ലം, ആലപ്പുഴ, എറണാകുളം, തൃശ്ശൂർ, മലപ്പുറം, കോഴിക്കോട്, കണ്ണൂർ, കാസർഗോഡ് എന്നീ ഒൻപത് ജില്ലകളിലൂടെ കടന്നുപോകുന്ന തീരദേശ പാതയിൽ 470 കി.മീ. ദൂരമാണ് കിഫ്ബി പദ്ധതിയിലുൾപ്പെടുത്തി നിർമ്മിക്കുന്നത്. ഇതിൽ 76.24 കി.മീറ്ററിനുള്ള സാമ്പത്തികാനുമതിയാണ് ഇതുവരെ ലഭിച്ചത്. മലപ്പുറം ജില്ലയിൽ രണ്ട് പ്രവൃത്തികൾ പുരോഗമിക്കുകയാണ്. 394 കി.മീറ്ററിലെ വിശദമായ പദ്ധതിരേഖ തയ്യാറാക്കുന്നത്

അന്തിമഘട്ടത്തിലെത്തിക്കഴിഞ്ഞു. ഇതിൽ വള്ളിക്കുന്ന് നിയോജകമണ്ഡലത്തിലൂടെ കടന്നുപോകുന്ന കെട്ടുങ്ങൾ-അരിയല്ലൂർ സെഷ്യം ഉൾപ്പെട്ടിട്ടുണ്ട്. തിരുവനന്തപുരം, കൊല്ലം, ആലപ്പുഴ, എറണാകുളം, തൃശ്ശൂർ എന്നീ ജില്ലകളിൽ ഭൂമിയേറ്റെടുക്കുന്നതിന്റെ ഭാഗമായുള്ള റിക്വിസിഷൻ ഫോമുകൾ റവന്യൂ വകുപ്പിൽ സമർപ്പിച്ചിരിക്കുകയാണ്. ഇത് വേഗത്തിലാക്കാൻ പ്രത്യേക യോഗം ഉടൻ വിളിച്ചുചേർക്കാൻ ആലോചിച്ചിട്ടുണ്ട്. സമയബന്ധിതമായി തീരദേശ പാത പൂർത്തിയാക്കുകയെന്ന ദൗത്യമാണ് നമ്മുടെ മുന്നിലുള്ളത്. അതിനുവേണ്ടി തീരദേശമേഖലയിലെ എല്ലാ എം.എൽ.എ.-മാരുടെയും പിന്തുണ അഭ്യർത്ഥിക്കാൻ ഞാൻ ഈ അവസരം ഉപയോഗപ്പെടുത്തുന്നു. നാഷണൽ ഹൈവേ അതോറിറ്റി ഓഫ് ഇന്ത്യയുടെ ഈ പോർട്ട് കണക്ടിവിറ്റി റോഡുകളായി ഭാരത് മാല പര്യോജന പദ്ധതിയിലുൾപ്പെടുത്തിയതടക്കം തീരദേശ ഹൈവേയുമായി ബന്ധപ്പെട്ട വിഷയങ്ങൾ യഥാസമയം പൊതുമാതൃക വകുപ്പുന്ന നിലയിൽ ഞങ്ങൾ റിവ്യൂ യോഗങ്ങളിൽ പങ്കെടുത്ത് ചർച്ച ചെയ്യുകയും വിശദമായ റിപ്പോർട്ട് തയ്യാറാക്കുകയും ചെയ്യുന്നുണ്ട്. അത് പൂർത്തീകരിക്കാൻ കഴിയുമെന്ന് തന്നെയാണ്

പ്രതീക്ഷിക്കുന്നത്.

(8) അഗ്രോ പാർക്ക്-കം-ഇൻ്റഗ്രേറ്റഡ് മാർക്കറ്റ്

ഡോ. മാത്യു കുഴൽനാടൻ: സർ, 1991-ൽ കേരളത്തിലെ പ്രധാനപ്പെട്ട നാല് സ്ഥലങ്ങളിൽ നടപ്പിലാക്കിയ ഇ.ഇ.സി. മാർക്കറ്റുകളുടെ അവസ്ഥയെ സംബന്ധിച്ചാണ് ഞാൻ ഇവിടെ സബ്മിഷൻ ഉന്നയിക്കുന്നത്. പൂർണ്ണമായും യൂറോപ്യൻ ഫണ്ടുപയോഗിച്ച് ഏകദേശം 15 ഏക്കർ സ്ഥലം ഏറ്റെടുത്ത് നിർമ്മിച്ചതാണ് ഈ യൂറോപ്യൻ മാർക്കറ്റ്. മൂവാറ്റുപുഴയിലെ ഇ.ഇ.സി. മാർക്കറ്റിന് 8 വലിയ കെട്ടിടങ്ങളും ഏകദേശം 70 മുറികളും 4 cold storage-ഉം അടക്കമുള്ള ഫെസിലിറ്റിയുണ്ട്. കർഷകരുടെ കാർഷിക ഉൽപ്പന്നങ്ങൾ വിപണനം ചെയ്യുന്നതിന് ലക്ഷ്യമിട്ടാണ് ടി മാർക്കറ്റ് കൊണ്ടുവന്നത്. ഇന്ന് അതിൻ്റെ പ്രവർത്തനം highly under utilised or un-utilised എന്ന് പറയേണ്ട അവസ്ഥയിലെത്തിയിരിക്കുകയാണ്. അതിൽ ഒരേയൊരു ഓക്ഷൻ ഹാൾ മാത്രമാണ് ഇന്ന് കൃഷിവകുപ്പ് ഉപയോഗിക്കുന്നത്. ബാക്കിയെല്ലാ സ്ഥലങ്ങളും മുറികളും വാടകയ്ക്ക് കൊടുത്തിരിക്കുകയാണ്. ഒരു ഷോപ്പിംഗ് കോംപ്ലക്സ് നിർമ്മിച്ച് വാടയ്ക്ക് കൊടുക്കുന്നതുപോലെ,

വാടക വരുമാനം മാത്രമായി നിൽക്കുകയാണ് അത്. ഓക്ഷൻ ഹാളിൽ അൻപതിനായിരം രൂപയ്ക്ക് താഴെയുള്ള ലേലമാണ് നടക്കുന്നത്. അവിടെ രജിസ്റ്റേർഡായിട്ടുള്ള 506 കർഷകരും 24 ട്രേഡേഴ്സും 3 എസ്.പി.ഒ.-മാരുമാണുള്ളത്. ഇതൊന്നും കൂടാതെ പ്രത്യേകിച്ചൊന്നും ചെയ്യാനില്ലാത്തതുകൊണ്ട് അവിടത്തെ 2 ഹെക്ടർ സ്ഥലം കൃഷി ചെയ്യാൻ പാട്ടത്തിന് നൽകിയിരിക്കുകയാണ്. ഞാൻ ഇത്രയും പറയാൻ കാരണം, it is highly under utilised. കാലഘട്ടം ഒരുപാട് മാറി. മാത്രമല്ല കഴിഞ്ഞ ബഡ്ജറ്റിൽ 14 അഗ്രോ പാർക്കുകൾ പ്രഖ്യാപിച്ചിരുന്നു. എന്നാൽ അവയൊക്കെ സ്ഥാപിക്കാൻ നിലവിൽ സ്ഥലമില്ലെന്നാണ് ബഹുമാനപ്പെട്ട കൃഷി വകുപ്പുമന്ത്രിയടക്കം പറയുന്നത്. ഈ വിഷയം ചൂണ്ടിക്കാട്ടി ഞാൻ ബഹുമാനപ്പെട്ട കൃഷി വകുപ്പുമന്ത്രിയെ ക്ഷണിച്ച് അവിടെ കൊണ്ടുപോയി നേരിട്ട് ഇക്കാര്യങ്ങൾ ബോധ്യപ്പെടുത്തിയിരുന്നു. cold storage, weighing machine അടക്കം എല്ലാ ഇൻഫ്രാസ്ട്രക്ചറുകളും അവിടെ ഉണ്ടെങ്കിലും അത് ഒരു രീതിയിലും നാടിന് ഗുണകരമായി ഉപയോഗിക്കാൻ കഴിയാത്ത സ്ഥിതിയിൽ

എത്തിയിരിക്കുകയാണ്. മൂല്യവർദ്ധിത കാർഷികോൽപ്പന്നങ്ങൾ ഉൽപ്പാദിപ്പിക്കുന്നതിനാണ് അങ്ങയുടെ ബഡ്ജറ്റിൽ ഏറ്റവും കൂടുതൽ ഊന്നൽ നൽകിയിരിക്കുന്നത്. ഈ യൂറോപ്യൻ മാർക്കറ്റ് ഇടുക്കി, കോട്ടയം, തൃശ്ശൂർ, എറണാകുളം എന്നീ നാല് ജില്ലകളിലെ കർഷകരെ ലക്ഷ്യമിട്ട് ആരംഭിച്ചതാണ്. ഇടുക്കി, കാഞ്ഞിരപ്പള്ളി-കോട്ടയം, പെരുമ്പാവൂർ-തൃശ്ശൂർ എന്നീ ഭാഗങ്ങളിൽ നിന്നും വളരെയെളുപ്പം ആളുകൾക്ക് എത്തിച്ചേരാൻ സാധിക്കുന്നതും എയർപോർട്ടിനും സീ പോർട്ടിനും ഏറ്റവും അടുത്തായിട്ടുമാണ് ഈ മാർക്കറ്റ് സ്ഥാപിച്ചിരിക്കുന്നത്. അത്യാധുനിക സൗകര്യങ്ങളോടുകൂടിയ ഒരു അഗ്രോ പാർക്ക്-കം-ഇൻ്റഗ്രേറ്റഡ് മാർക്കറ്റിനുള്ള എല്ലാ സ്ഥലസൗകര്യവും അവിടെയുണ്ട്. അത് മൂന്ന് ദശാബ്ദങ്ങളായി, ഐഡിലായി ഒരുപയോഗവും ഇല്ലാതെ കിടക്കുകയാണ്. ഇതിന് അങ്ങയുടെ ബഡ്ജറ്റിൽ സജീവ പരിഗണന നൽകുമെന്ന് പ്രതീക്ഷിക്കുന്നു. ഇതിന്റെ സാധ്യത മനസ്സിലാക്കി ഇതിനെ redesign ചെയ്ത് അഗ്രോ പാർക്ക്-കം-ഇൻ്റഗ്രേറ്റഡ് മാർക്കറ്റ് എന്ന നിലയിൽ

ചെയ്യാൻ സാധിക്കുമോ എന്ന വിഷയമാണ് ഞാൻ സബ്മിഷനിലൂടെ ഉന്നയിക്കുന്നത്.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, യഥാർത്ഥത്തിൽ ബഹുമാനപ്പെട്ട കൃഷി വകുപ്പുമന്ത്രി മറുപടി പറയേണ്ട വിഷയമാണിത്. പക്ഷെ എനിക്കാണ് സബ്മിഷൻ നൽകിയിരിക്കുന്നത്. മറുപടി പറയുന്നതിൽ എനിക്ക് പ്രയാസമില്ല. ഇക്കാര്യം ഞാൻ ബഹുമാനപ്പെട്ട കൃഷി വകുപ്പുമന്ത്രിയുമായി സംസാരിച്ചിരുന്നു. നേരത്തെ ഒരു ചോദ്യത്തിന് ഉത്തരമായി വന്നിട്ടുള്ളതുമാണ്. മൂവാറ്റുപുഴയിലെ ഇ.ഇ.സി. മാർക്കറ്റ് സർക്കാർ പ്രഖ്യാപിച്ചിട്ടുള്ള അഗ്രോ പാർക്ക്-കം-ഇൻ്റഗ്രേറ്റഡ് മാർക്കറ്റാക്കണമെന്നതാണ് ബഹുമാനപ്പെട്ട അംഗത്തിന്റെ ആവശ്യം. ഇപ്പോൾ കൃഷി വകുപ്പിന്റെ കീഴിൽ ഇ.ഇ.സി. മാർക്കറ്റുകൾ തിരുവനന്തപുരം, എറണാകുളം, കോഴിക്കോട് എന്നീ ജില്ലകളിൽ പ്രവർത്തിക്കുന്നുണ്ട്. റൂറൽ മാർക്കറ്റുകൾ നെടുമങ്ങാട്, മൂവാറ്റുപുഴ, സുൽത്താൻബത്തേരി എന്നീ മേഖലകളിലുകളിലും പ്രവർത്തിക്കുന്നുണ്ട്.

കിഫ്ബി പാക്കേജിന്റെ ഭാഗമായി പത്ത് പാർക്കുകൾ, തൃശ്ശൂരിൽ banana and honey market, കോഴിക്കോട് two coconut markets, പുതുക്കാട് mango market, ഇടുക്കിയിൽ പച്ചക്കറി മാർക്കറ്റ് എന്നിങ്ങനെ ചില പദ്ധതികൾ നടക്കുന്നുണ്ട്. ഇതുകൂടാതെ മൂല്യവർദ്ധിത പൈനാപ്പിൾ കൃഷിയധിഷ്ഠിതമായി പൊതുമേഖലാ സ്ഥാപനമായ വാഴക്കുളം അഗ്രോ പ്രോസസ്സിംഗ് കമ്പനി മൂവാറ്റുപുഴയിൽ പ്രവർത്തിക്കുന്നുണ്ട്. കൃഷിവകുപ്പിന്റെ കീഴിൽ ഇ.ഇ.സി. മാർക്കറ്റുകളുടെ പ്രവർത്തനം കാര്യക്ഷമമാക്കാനുള്ള നടപടി സ്വീകരിച്ചുവരുന്നു. നിലവിൽ മൂവാറ്റുപുഴയിലെ ഇ.ഇ.സി. മാർക്കറ്റ് ഇന്റഗ്രേറ്റഡ് മാർക്കറ്റ് ആക്കുന്നതിനുള്ള ഫയൽ വകുപ്പിലില്ല. എന്നാൽ പുതിയതായി സൗകര്യപ്രദമായ കുറേയേറെ വലിയ കാർഷിക കേന്ദ്രങ്ങളും അഗ്രോ പ്രോഡക്ട്സും അഗ്രോ ഇൻഡസ്ട്രീസും ഉണ്ട്. അവിടെ പാക്കിംഗും സർട്ടിഫിക്കേഷനും നടത്താനുള്ള സാധ്യതകളുണ്ട്. ആ സാധ്യതകൾ പരിശോധിച്ച് കിഫ്ബിയുടെ പണം ഉപയോഗിച്ച് കൃഷിവകുപ്പ് മുൻകയ്യെടുത്ത് ചെയ്യുന്ന ചില പ്രോജക്ടുകൾ പറഞ്ഞിട്ടുണ്ട്. കിഫ്ബിയും

ധനകാര്യവകുപ്പും കൃഷിവകുപ്പും കൂടിയാലോചിച്ച് ഇത്തരം കാര്യങ്ങൾ പോസിറ്റീവായി എടുത്ത് പരിശോധിക്കാവുന്നതാണ്. ആ തീരുമാനം വരുന്ന മുറയ്ക്ക് കാര്യങ്ങൾ ചെയ്യാം. പഴവർഗ്ഗ കൃഷി പ്രത്യേകിച്ച് പൈനാപ്പിൾ പോലുള്ള കൃഷി മേഖലയിലെ സാധ്യതകൾ കൃഷിവകുപ്പുമായി കൂടിയാലോചിച്ച് പരിശോധിക്കാം.

(9) റോഡ് നിർമ്മാണം

ശ്രീ. വാഴൂർ സോമൻ: സർ, തോട്ടം വ്യവസായ

പ്രതിസന്ധിയെത്തുടർന്ന് പീരുമേട് നിയോജകമണ്ഡലത്തിലെ എസ്റ്റേറ്റ് റോഡുകളും പഞ്ചായത്ത് റോഡുകളും താറുമാറായിപ്പോയ സാഹചര്യത്തിലാണ് ചോറ്റുപാറ-ഉളുപ്പുണി-വണ്ടിപ്പെരിയാർ-സരാം റോഡിന്റെ ആവശ്യകതയിലേയ്ക്ക് സർക്കാരിന്റെ ശ്രദ്ധയിൽ കൊണ്ടുവന്നിട്ടുള്ളത്. 2016-ൽ ഇതിന് ഭരണാനുമതി നൽകിയിട്ടുണ്ട്. ആയതുപ്രകാരം ആദ്യഘട്ട നിർമ്മാണ പ്രവൃത്തികൾക്കായി ചോറ്റുപാറ മുതൽ വെള്ളപ്പുതാൽ വരെയുള്ള 23 കി.മീ. റോഡിന്റെ ഡി.പി.ആർ. 2021 ജൂൺ മാസത്തിൽ പി.ഡബ്ല്യൂ.ഡി. ഡിസൈൻ വിംഗ് തയ്യാറാക്കി

കിഫ്ബിയിൽ സമർപ്പിച്ചിട്ടുണ്ട്. എന്നാൽ നാളിതുവരെ ഈ പ്രവൃത്തിയുടെ സാമ്പത്തികാനുമതി ലഭ്യമായിട്ടില്ലെന്ന് ശ്രദ്ധയിൽപ്പെടുത്താൻ ആഗ്രഹിക്കുന്നു. പീരുമേട് മണ്ഡലത്തിലെ പ്രധാനപ്പെട്ട പഞ്ചായത്തുകളായ ഏലപ്പാറ, ഉപ്പുതറ, പീരുമേട്, വണ്ടിപ്പെരിയാർ തുടങ്ങിയ നാല് പഞ്ചായത്തുകളിലൂടെ കടന്നുപോകുന്നതും വിനോദസഞ്ചാരികൾക്ക് നെടുമ്പാശ്ശേരി എയർപോർട്ടിൽ നിന്നും തൊടുപുഴ-വാഗമൺ വഴി സത്രം എയർ സ്റ്റിപ്പിപ്പിലേയ്ക്കും തേക്കടിയിലേയ്ക്കും യാത്ര ചെയ്യാവുന്ന ഏറ്റവും പ്രധാനപ്പെട്ട പാതയാണിത്. കഴിഞ്ഞ 22 വർഷമായി പൂട്ടിക്കിടക്കുന്ന നിരവധി തോട്ടം മേഖലയിലെ തൊഴിലാളികൾ പ്രധാന സഞ്ചാര പാതയായി ഉപയോഗിക്കുന്നതും ചെറുകിട കർഷകർക്ക് ചരക്ക് നീക്കത്തിനായും ഉപയോഗപ്രദമായ ഈ റോഡ് അറ്റകുറ്റപ്പണികൾ നടത്താതെ സഞ്ചാരയോഗ്യമല്ലാത്ത വിധത്തിൽ തകർന്നുകിടക്കുകയാണ്. ഡി.പി.ആർ. സമർപ്പിച്ച 23 കി.മീ. റോഡിന്റെ നിർമ്മാണ പ്രവൃത്തികൾക്കാവശ്യമായ സാമ്പത്തികാനുമതിയും ഈ പദ്ധതിയുടെ

ഭാഗമായി വരുന്ന പൂണ്ടിക്കുളം മുതൽ വണ്ടിപ്പെരിയാർ വരെയുള്ള റോഡിന്റെ ശോചനീയാവസ്ഥ പരിഹരിക്കാൻ താൽക്കാലികമായി അറ്റകുറ്റപ്പണികൾ നടത്തുവാനാവശ്യമായ തുക അനുവദിക്കാൻ വേണ്ട നടപടികൾ സ്വീകരിക്കണമെന്ന് ഞാൻ ഈ സബ്മിഷനിലൂടെ അപേക്ഷിക്കുന്നു.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, ചോറ്റുപാറ - ഉളപ്പുണി - വെള്ളപ്പതാൽ - ഉപ്പുതറ - ഏലപ്പാറ - വണ്ടിപ്പെരിയാർ - വള്ളക്കടവ് - സത്രം - കല്ലാർ റോഡ് പദ്ധതി കിഫ്ബി പദ്ധതിയായി 2016-17-ലെ പുതുക്കിയ ബഡ്ജറ്റിൽ സർക്കാർ പ്രഖ്യാപിച്ചതിന്റെ അടിസ്ഥാനത്തിൽ 20-08-2016 -ലെ സ.ഉ. പ്രകാരം 50 കോടി രൂപയുടെ ഭരണാനുമതി നൽകിയിരുന്നു. തുടർന്ന് ബന്ധപ്പെട്ട ഭരണവകുപ്പ് ചുമതലപ്പെടുത്തിയ എസ്.പി.വി.-യായ കേരള റോഡ് ഫണ്ട് ബോർഡ് 101.5 കോടി രൂപയുടെ വിശദമായ പദ്ധതി റിപ്പോർട്ട് കിഫ്ബിയിൽ സമർപ്പിച്ചിരുന്നു. കിഫ്ബിയുടെ അംഗീകൃത നടപടിക്രമങ്ങൾ പ്രകാരം അതത് പദ്ധതി നിർവ്വഹണ ഏജൻസി

കിഫ്ബിയിൽ സമർപ്പിക്കുന്ന വിശദമായ പദ്ധതി റിപ്പോർട്ട് കിഫ്ബി
മാനദണ്ഡങ്ങൾക്ക് അനുസൃതമാണോയെന്നതും മറ്റു
വ്യതിയാനങ്ങളുണ്ടോയെന്നതും പരിശോധിച്ച് ന്യൂനതകളുള്ള പദ്ധതി
റിപ്പോർട്ടുകൾ എസ്.പി.വി.-ക്ക് മടക്കി നൽകുകയുണ്ടായി. റിപ്പോർട്ടിൽ
ആവശ്യമായ മാറ്റങ്ങൾ വരുത്തിയാണ് കിഫ്ബി എക്സിക്യൂട്ടീവ് കമ്മിറ്റി
ബോർഡ് മുമ്പാകെ സമർപ്പിച്ച് പദ്ധതികൾക്ക് ധനാനുമതി നൽകുന്നത്.
മേൽ പദ്ധതിയുടെ അവലോകനത്തിൽ ആദ്യഘട്ടമായി സ്ഥലം കിഫ്ബി
ഉദ്യോഗസ്ഥർ സന്ദർശിച്ച് റിപ്പോർട്ട് തയ്യാറാക്കിയിട്ടുണ്ട്. 10 മീറ്റർ
വീതിയിൽ 23.66 കി.മീ. റോഡിന്റെ ഡി.പി.ആർ. ആണ്
സമർപ്പിച്ചിട്ടുള്ളത്. ആദ്യം കുറച്ച് ഭാഗമാണ് ബിറ്റുമിൻ നിരത്തുള്ളത്. 15
കി.മീറ്ററോളം ജീപ്പ് യാത്രയ്ക്ക് മാത്രം ഉതകുന്ന നിരത്താണ്. പ്രസ്തുത
റോഡിന്റെ ആദ്യത്തെ അഞ്ച് കി.മീ. റീ-ബിൽഡ് കേരളയുടെ രണ്ടാം
ഘട്ടത്തിൽ ഉൾപ്പെട്ടിട്ടുള്ളതാണെന്നാണ് സ്ഥലം സന്ദർശനത്തിൽ
നിന്നും അറിയാൻ കഴിഞ്ഞത്. കുറഞ്ഞത് 10 മീറ്റർ വീതിയിലും മറ്റു
സൗകര്യങ്ങളോടുംകൂടി ഗുണമേന്മയുള്ള റോഡുകൾക്കാണ് കിഫ്ബി

ധനാനുമതി നൽകുന്നത്. അതിനാൽ കിഫ്ബി രേഖകൾക്കനുസൃതമല്ലാത്ത പ്രവൃത്തികൾ കിഫ്ബി പരിഗണിക്കാറില്ല. കിഫ് ആക്ട് വ്യവസ്ഥ ചെയ്യുന്നതും ക്രിട്ടിക്കൽ സ്വഭാവമുള്ള വൻകിട പദ്ധതികൾ മാത്രമാണ് പരിഗണിക്കുന്നത്. പദ്ധതി പ്രദേശത്തെ ജനസാന്ദ്രതയും നിലവിലെ ട്രാഫിക് കണക്കിലെടുക്കുമ്പോൾ പരിസ്ഥിതിക്ക് കൂടുതൽ നാശനഷ്ടം വരുത്തി ഭീമമായ തുക ചെലവഴിച്ച് കിഫ്ബി രീതിയിൽ നവീകരിക്കാൻ അനുമതി നൽകാൻ കഴിയാത്ത സാഹചര്യമാണ് പ്രസ്തുത റോഡ് പദ്ധതിക്കുള്ളതെന്നാണ് റിപ്പോർട്ട്. അതിനാൽ പ്രസ്തുത റോഡ് പദ്ധതി മറ്റു സ്രോതസ്സിൽനിന്നും ഫണ്ട് നൽകി നവീകരിക്കുന്നതായിരിക്കും ഉചിതമെന്ന നിലപാടാണ് ധനകാര്യവകുപ്പിനുള്ളത്.

(10) പഴം-പച്ചക്കറി സംസ്കരണശാലയുടെ പ്രവർത്തനം

ശ്രീ. അനൂപ് ജേക്കബ്: സർ, ബഹുമാനപ്പെട്ട മന്ത്രിയുടെ ശ്രദ്ധയിലുള്ള ഇലഞ്ഞിയിലെ പഴം, പച്ചക്കറി സംസ്കരണശാലയെ സംബന്ധിച്ചാണ് ഞാൻ ഈ സബ്മിഷൻ ഉന്നയിക്കുന്നത്. അതിന്റെ ചിൽഡ് സ്റ്റോറേജ് പ്ലാന്റിന്റെയും നിർമ്മാണപ്രവർത്തന പ്ലാന്റിന്റെയും

നിർമ്മാണം എൺപത് ശതമാനം പൂർത്തിയായിരിക്കുകയാണ്. ഈ പദ്ധതിയുടെ ഏതാണ്ട് പൂർത്തിയായി വരുന്ന സന്ദർഭത്തിൽ അതിന്റെ പ്രവൃത്തി സ്റ്റാഗ്നായി നിൽക്കുകയാണ്. ഇവിടെ ബഡ്ജറ്റ് ചർച്ചയിലും, വിവിധ സന്ദർഭങ്ങളിലും ബഹുമാനപ്പെട്ട എം.എൽ.എ.-മാർ പഴങ്ങളും പച്ചക്കറികളും സംസ്കരിച്ച് വിപണനം ചെയ്യുന്നതിനുള്ള പദ്ധതികളെക്കുറിച്ച് ആവശ്യപ്പെടുന്നുണ്ട്. ഇത് കൊടുക്കാൻ ഗവൺമെന്റ് ആലോചിക്കുകയും ചെയ്യുന്നുണ്ടെന്നാണ് ഞാൻ മനസിലാക്കുന്നത്. നിലവിൽ ഏതാണ്ട് എൺപത് ശതമാനത്തോളം പൂർത്തിയായി കഴിഞ്ഞതും ബാക്കിയുള്ള പ്രവൃത്തി കംപ്ലീറ്റ് ചെയ്ത് കമ്മീഷൻ ചെയ്യാൻ സാധിക്കുന്നില്ലെന്ന കാര്യം ഗവൺമെന്റ് ഗൗരവമായി കാണണം. 31-03-2022-ന് മുമ്പ് അത് ആരംഭിക്കുവാനുള്ള നടപടികൾ സ്വീകരിക്കുമെന്ന് അങ്ങ് തന്നെ നിയമസഭയിൽ മറുപടി നൽകിയതാണ്. അതിന്റെ നിർമ്മാണം തന്നെ സ്കാൻ ചെയ്തിരിക്കുന്ന ഈ സാഹചര്യത്തിൽ അതിന്റെ പ്രവർത്തനം അങ്ങ് പറഞ്ഞ തീയതിയിൽ ആരംഭിക്കാൻ കഴിയുമെന്ന് ഞാൻ കരുതുന്നില്ല. ഇതിന്റെ നിർമ്മാണം എത്രയുംവേഗം പൂർത്തിയാക്കാൻ കഴിയണം. കർഷകരെ സഹായിക്കാൻ കഴിയുന്ന വലിയൊരു പദ്ധതിയാണിതെന്ന്

അങ്ങേയറ്റം. ഇത് വൈകിക്കുന്നത് കർഷകരോട് ചെയ്യുന്ന ദ്രോഹമായിരിക്കും. അതുകൊണ്ട് ഇക്കാര്യത്തിൽ അടിയന്തര ഇടപെടൽ ഗവൺമെന്റിന്റെ ഭാഗത്തുനിന്നുണ്ടാകണമെന്ന് ഞാൻ ഈ സബ്മിഷനിലൂടെ ആവശ്യപ്പെടുകയാണ്.

ഭക്ഷ്യ-പൊതുവിതരണ വകുപ്പുമന്ത്രി (ശ്രീ. ജി. ആർ. അനിൽ) : സർ, ബഹുമാനപ്പെട്ട അംഗം സബ്മിഷനിലൂടെ സഭയുടെ ശ്രദ്ധയിൽപ്പെടുത്തിയ കാര്യം അടിയന്തര പ്രാധാന്യമർഹിക്കുന്ന വിഷയംതന്നെയാണ്. കോന്നിയിൽ ഭക്ഷ്യ-പൊതുവിതരണ വകുപ്പിന്റെ നിയന്ത്രണത്തിൽ പ്രവർത്തിക്കുന്ന കൗൺസിൽ ഫോർ ഫുഡ് റിസർച്ച് ആൻഡ് ഡെവലപ്മെന്റ്, പഴം-പച്ചക്കറികൾ ശീതീകരിച്ച് സൂക്ഷിക്കുന്നതിനായി 2014-ൽ എറണാകുളം ജില്ലയിലെ ഇലഞ്ഞിയിൽ ഒരു ശീതീകരണ സംഭരണശാലയും പഴം-പച്ചക്കറി നിർജ്ജലീകരണ യൂണിറ്റും സ്ഥാപിക്കുന്നതിന് നടപടികൾ ആരംഭിച്ചു. 2014-15-ൽ ഇതിന്റെ നിർമ്മാണ പ്രവർത്തനങ്ങൾക്ക് 12.31 കോടി രൂപയുടെ ഭരണാനുമതി നൽകിയിരുന്നു. ശീതീകരണ ശാലയ്ക്ക് 1250 മെട്രിക് ടൺ സംഭരണശേഷിയും നിർജ്ജലീകരണ യൂണിറ്റിന് ഒരു ദിവസം 2 ടൺ പഴങ്ങളും പച്ചക്കറികളും

നിർജ്ജലീകരിക്കാനുള്ള ശേഷിയുണ്ടാകും. കേരള സർക്കാരിന്റെയും കേന്ദ്ര സർക്കാർ ഏജൻസിയായ APEDA (Agricultural and Processed Food Products Export Development Authority)യുടെയും ധനസഹായത്തോടെയാണ് ഈ പദ്ധതി നടപ്പാക്കുന്നത്. പദ്ധതിയുടെ പൂർത്തീകരണത്തിനായി മുൻ എസ്റ്റിമേറ്റ് പ്രകാരമുള്ള Bill of Quantities (BoQ) പര്യാപ്തമല്ലെന്നും ആയതിനാൽ BoQ റിവൈസ് ചെയ്യേണ്ടതുണ്ടെന്നുമുള്ള പ്രോജക്ട് മാനേജ്മെന്റ് കൺസൾട്ടന്റായ മിറ്റ്കോൺ സർവ്വീസസ് ലിമിറ്റഡിന്റെ ശുപാർശ പ്രകാരം BoQ റിവൈസ് ചെയ്യുകയും ആകെ ചെലവ് 16.45 കോടി രൂപയായി കണക്കാക്കുകയും ചെയ്തു. 23-07-2021-ലെ 299/2021-ാം നമ്പർ സർക്കാർ ഉത്തരവുപ്രകാരം പുതുക്കിയ ഭരണാനുമതി നൽകുകയും ചെയ്തു. സംസ്ഥാന സർക്കാർ ഈ പ്രോജക്ടിനായി 4.8 കോടി രൂപയും കേന്ദ്ര ഏജൻസിയായ APEDA-യിൽനിന്നും 6.25 കോടി രൂപയും ലഭിച്ചിട്ടുണ്ട്. ആകെ 11.05 കോടി രൂപ ഈ പദ്ധതിക്കായി ചെലവാക്കിയിട്ടുണ്ട്.

ശീതീകരണ ശാലയുടെ നിലവിലെ സ്ഥിതി

പഴങ്ങളും പച്ചക്കറികളും ശീതീകരിച്ച് സൂക്ഷിക്കുന്നതിനുള്ള ശീതീകരണ ശാലയുടെ നിർമ്മാണം നടന്നുവരുന്നതും ട്രയൽ റൺ without Load 04-12-2020-ൽ നടത്തിയിട്ടുള്ളതുമാണ്. ട്രയൽ റൺ 30 ദിവസമെങ്കിലും തടസ്സം കൂടാതെ നടത്തിയാൽ മാത്രമെ പ്ലാന്റ് പൂർണ്ണമായും പ്രവർത്തനക്ഷമമാണെന്ന് പറയാൻ കഴിയൂ. നിലവിൽ ശീതീകരണ ശാലയിൽ സ്ഥാപിച്ചിട്ടുള്ള യന്ത്രോപകരണങ്ങൾ പ്രവർത്തനക്ഷമമാക്കുന്നതിന് ഇനിയും അറ്റകുറ്റപ്പണികൾ ആവശ്യമുള്ളതായി കാണുന്നു. മഴവെള്ള സംഭരണിയുടെ നിർമ്മാണവും ഫയർ ഫൈറ്റിംഗ് വർക്കുകളും ഇനിയും പൂർത്തിയായിട്ടില്ല.

നിർജ്ജലീകരണ യൂണിറ്റിന്റെ നിലവിലെ സ്ഥിതി

നിർജ്ജലീകരണ പ്രക്രിയയിലൂടെ പഴങ്ങളും പച്ചക്കറികളും ദീർഘനാൾ കേടുകൂടാതെ സൂക്ഷിക്കാൻ കഴിയുമെന്നതാണ് നിർജ്ജലീകരണ യൂണിറ്റിന്റെ സവിശേഷത. ഇതിന്റെ നിർമ്മാണം അന്തിമഘട്ടത്തിലാണ്. മഴവെള്ള സംഭരണി, ലിഫ്റ്റ് ഇറിഗേഷൻ ഇൻസ്റ്റലേഷനുമായി ബന്ധപ്പെട്ട സിവിൽ വർക്ക്, ഇലക്ട്രിക് വർക്ക്, ഗ്യാസ് സ്റ്റേഷൻ നിർമ്മാണം, പ്ലോറിംഗ്, പ്ലംബിംഗ് - സാനിറ്ററി വർക്കുകൾ, ഇന്റേണൽ റോഡ്, ലാൻഡ് സ്കേപ്പിംഗ്,

ചുറ്റുമതിൽ നിർമ്മാണം തുടങ്ങിയ ജോലികൾ പൂർത്തിയാക്കാനുണ്ട്. റിവൈസ്ഡ് എസ്റ്റിമേറ്റ് പ്രകാരം പദ്ധതി പൂർത്തീകരിക്കുന്നതിനായി ആകെ 16.45 കോടി രൂപ ആവശ്യമുള്ളതായി കാണുന്നു. നാളിതുവരെ 11.7 കോടി രൂപ ചെലവഴിച്ചിട്ടുണ്ട്. പദ്ധതി പൂർത്തീകരിക്കുന്നതിന് 5.38 കോടി രൂപ ഇനിയും ആവശ്യമാണെന്ന് കാണുന്നു. പദ്ധതി പൂർത്തീകരിക്കുന്നതിന് റിവൈസ്ഡ് എസ്റ്റിമേറ്റ് പ്രകാരം 16.45 കോടി രൂപ വേണ്ടിവരുമെന്ന് കണ്ടെത്തിയ സാഹചര്യത്തിൽ പദ്ധതിയുമായി ബന്ധപ്പെട്ട് നാളിതുവരെ ചെയ്തിട്ടുള്ള സിവിൽ, മെക്കാനിക്കൽ, ഇലക്ട്രിക്കൽ ജോലികൾ സംബന്ധിച്ച് പരിശോധന നടത്തുന്നതിനായി ഈ മേഖലയിലെ വിദഗ്ദ്ധരുൾപ്പെടുന്ന ഒരു സമിതിയെ നിയോഗിച്ചിട്ടുണ്ട്. സമിതിയുടെ റിപ്പോർട്ട് ലഭിക്കുന്ന മുറയ്ക്ക് പ്രസ്തുത പദ്ധതിയുമായി ബന്ധപ്പെട്ട പ്രവർത്തനങ്ങൾ തുടരുന്നതാണ്.